

జనరాజకీయం కోసం ...

₹ 10/-

లోక్ సత్తా టైమ్స్

నంపుటి - 4 సంచిక - 17

పక్షపత్రిక

సెప్టెంబర్ 16-30, 2013



'తెలుగుతేజం' లో జేపీ

జేపీ 'తెలుగుతేజం'

ఒకవైపు ప్రజాస్పందన.....

.....మరొకవైపు ఉద్యమకారుల నిరసన



జన రాజకీయం కోసం...

లోక్ సత్తా టైమ్స్

పక్షపత్రిక సెప్టెంబర్ 16-30, 2013

సంపుటి - 4 సంచిక - 17

లోపలి పేజీల్లో...

రాష్ట్రంలో సంక్షోభం...

పార్టీల వికృత క్రీడ..... 5

ఉమ్మడి ప్రయోజనాల కోసం

ఉద్యమించండి..... 6

పరస్పరం ద్వేషించుకోవద్దు..... 7

తెలుగుతేజం..... 9

బహుముఖ ప్రజ్ఞాశాలి

డా॥ ఆలూరి విజయలక్ష్మి..... 14

నియోజకవర్గ ఆఫీసు బేరర్ల

శిక్షణా కార్యక్రమం..... 15

గమనిక :

జిల్లా వార్తలు వచ్చే సంచికలో ప్రచురించబడును

సంపాదకవర్గం

డా॥ జయప్రకాష్ నారాయణ్

ప్రధాన సంపాదకులు

డి.వి.వి.యస్. వర్మ

సంపాదకులు

సంపాదక వర్గం

పి. రవిమారుత్

బండారు రామ్మోహన్ రావు

ఓంకార్

డా॥ ఆలూరి విజయలక్ష్మి

కె.వి. కుటుంబరావు

ఐక్ & కవర్ డిజైన్ : సునీత ఆరిమిల్లి

ఫోటోలు : ఎన్. సంజీవ్ కుమార్

లోక్ సత్తా కలలకు సాకారం జ్యూడిషియల్ కమిషన్

న్యాయ నియామక సంఘం

(జ్యూడిషియల్ అపాయింట్ మెంట్స్ కమిషన్ - జేపీసీ) ఏర్పాటుకు అవకాశం కల్పించే రాజ్యాంగ

సంపాదకీయం

(120వ సవరణ) బిల్లును రాజ్యసభ ఆమోదించటాన్ని లోక్ సత్తా పార్టీ స్వాగతిస్తున్నది.

న్యాయ నియామకాలకు కమిషన్ ఏర్పాటు, అఖిల భారత జ్యూడిషియల్ సర్వీసు (ఐజేఎస్) ఏర్పాటు కోసం లోక్ సత్తా చొరవ తీసుకుని జాతీయస్థాయిలో సుప్రసిద్ధులైన, మచ్చలేని ముగ్గురు న్యాయకోవిదులను ఆ కృషిలో భాగస్వాముల్ని చేసిన సంగతి తెలిసిందే. ముగ్గురు న్యాయమూర్తులు- చీఫ్ జస్టిస్ ఎం.ఎన్ వెంకటాచలయ్య, చీఫ్ జస్టిస్ జి.ఎస్ వర్మ, జస్టిస్ వి.ఆర్ కృష్ణయ్యర్- ఇచ్చిన నివేదికలో, హైకోర్టులలో న్యాయమూర్తుల నియామకానికి జాతీయ జ్యూడిషియల్ కమిషన్ ఏర్పాటు చేయాలని, దేశవ్యాప్తంగా జిల్లాస్థాయిలో న్యాయమూర్తుల నియామకానికి అఖిల భారత జ్యూడిషియల్ సర్వీసును ఏర్పాటు చేయాలని సూచించారు.

ఆ నివేదికను లోక్ సత్తా పార్టీ అన్ని ప్రధాన రాజకీయపార్టీలకు, అందరు పార్లమెంటు సభ్యులకు అందచేసింది. అందులోని ప్రతిపాదనల గురించి కేంద్ర ప్రభుత్వానికి, ప్రతిపక్ష నేతలకు సవివరంగా తెలియచేసింది.

ఉన్నతస్థాయి న్యాయమూర్తుల నియామక ప్రక్రియలో న్యాయవ్యవస్థతోపాటు శాసన, కార్యనిర్వాహక వ్యవస్థలను కూడా ఈ బిల్లు భాగస్వాముల్ని చేస్తుంది. న్యాయ ప్రమాణాలు, జవాబుదారీతనం చట్టం సహకారంతో ఈ బిల్లు ఉన్నత న్యాయవ్యవస్థలో ప్రమాణాలను, జవాబుదారీతనాన్ని పెంచుతుంది. ఐజేఎస్ కూడా సాకారమైతే, దిగువస్థాయి న్యాయవ్యవస్థలో గట్టి ప్రమాణాలున్న న్యాయమూర్తులు ఎంపికవుతారు. వీరి నుంచి ఉన్నత న్యాయస్థానాలలో నియామకాలకు అత్యున్నతస్థాయి ప్రమాణాలున్న న్యాయమూర్తుల అందుబాటులోకి వస్తారు.

కొలీజియం విధానం ద్వారా ఉన్నత న్యాయవ్యవస్థలో తనకుతానే నియామకాలు చేసుకునే అధికారాన్ని సుమారు రెండు దశాబ్దాల క్రితం సుప్రీంకోర్టు చేజిక్కించుకుంది.

ఈ రకంగా న్యాయవ్యవస్థలో నియామకాల్ని న్యాయస్థానమే చేయటం పూర్తిగా రాజ్యాంగ విరుద్ధం. రాజ్యాంగంలోని శాసన, కార్యనిర్వాహక, న్యాయవ్యవస్థల మధ్య ఉండాలని నియంత్రణతో కూడిన సమతుల్యతను ఇది దెబ్బతీస్తుంది. న్యాయమూర్తులను న్యాయమూర్తులే నియమించుకోవటం ప్రపంచంలోని ఏ ఇతర పెద్ద ప్రజాస్వామ్యదేశంలోనూ కనిపించదు. సుప్రీంకోర్టు కొలీజియం ద్వారా న్యాయమూర్తుల నియామకం ఆచరణలో కూడా అంత సంతృప్తికర ఫలితాలనివ్వటం లేదు. న్యాయవ్యవస్థలో నాణ్యతా ప్రమాణాలను, విశ్వసనీయతను ఇది ప్రశ్నార్థకం చేస్తోంది.

ప్రతిపాదిత జ్యూడిషియల్ అపాయింట్ మెంట్స్ కమిషన్ లో సుప్రీంకోర్టు ప్రధాన న్యాయమూర్తి, ఇద్దరు సుప్రీంకోర్టు న్యాయమూర్తులు, న్యాయశాఖా మంత్రి, న్యాయశాఖా కార్యదర్శి, ఇద్దరు న్యాయకోవిదులు ఉంటారు. ప్రధానమంత్రి, ప్రతిపక్ష నేత, భారత ప్రధాన న్యాయమూర్తితో కూడిన కమిటీ ఈ న్యాయకోవిదులను ఎంపిక చేస్తుంది. జ్యూడిషియల్ కమిషన్ ఏర్పాటు మన న్యాయవ్యవస్థను మరింత పటిష్టం చేస్తుంది. లోక్ సత్తా కన్న కలలకు ఇది సాకారం. ■



“మన్నించండి సార్.
అలా గొడవ
జరుగుతుందనుకోలేదు.
అసలా ఊళ్ళో
నూటికి 99 మందికి
చదువు రాదు.
చదువుకున్న ఆ ఒక్కడే
మనపేరు ప్రతిష్ఠలు
దిగజారటానికి కారణం!”

కార్టూన్ కార్కర్

రచనలు పంపండి

‘లోక్సత్తా టైమ్స్’ పత్రికలో ప్రచురణ కోసం వ్యాసాలు, గేయాలు, కార్టూన్లు, ఉత్తరాలు ఈ కింది చిరునామాకు పంపండి.

ఎడిటర్, లోక్సత్తా టైమ్స్,

8-2-674బి/2/9, ప్లాట్ నం : 93

హళ్ళపీ వ్యాలి, రోడ్ నం. 13ఎ,

బంజారాహిల్స్, హైదరాబాద్ - 500 034

ఫోన్ నంబర్లు :

040- 23311817, 23311819,

23311820, 23312829

ఫ్యాక్స్ : 040-23310612

accountsdept@loksatta.org

loksattatimeslsp@gmail.com

చందా వివరాలు

జన రాజకీయ వాణి ‘లోక్సత్తా టైమ్స్’ పత్రిక చందాదారులుగా చేరండి... చేర్చించండి. సంప్రదించవలసిన ఫోన్ నం: 040-23311817

విడి ప్రతి : రు. 10 ,

ఏడాది చందా : రు. 200

మూడేళ్ళ చందా : రు. 500

చందా రుసుమును “లోక్సత్తా టైమ్స్” ఎకౌంట్ నం: 62007167836 ఎన్.బి.హెచ్., పంజాగుట్ట (బ్రాంచ్, హైదరాబాద్ పేరిట ఆన్లైన్ క్రెడిట్ చేసి వివరాలను ఇ-మెయిల్ చెయ్యవచ్చు.

లోక్సత్తా ప్రకటన రేట్లు

	బ్లాక్ & వైట్,	మల్టీకలర్
సగం పేజీ	₹ 2,500	
పూర్తి పేజీ	₹ 5,000	₹ 10,000
సెంటర్ స్ప్రెడ్	₹ 10,000	₹ 20,000
బ్యాక్ పేజీ	-	₹ 20,000
ఫ్రంట్ ఇన్ సైడ్	-	₹ 15,000
బ్యాక్ ఇన్ సైడ్	-	₹ 15,000

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.

రాష్ట్రంలో సంక్షోభం... పార్టీల వికృత క్రీడ

తెలుగుతేజం సభలలో డా॥ జేపీ

రాజీయే 2014 ఎన్నికల్లో ఓట్లు, సీట్ల కోసం రాజకీయ పార్టీలు ఆడుతున్న క్రీడ వల్లే ప్రస్తుత రాష్ట్ర సంక్షోభం తలెత్తినది లోక్ సత్తా పార్టీ అధ్యక్షుడు జయప్రకాష్ నారాయణ్ అభివర్ణించారు. తెలుగుజాతి ప్రయోజనాలు కాపాడేందుకు ఎలాంటి చర్యలు తీసుకోవాలనే అంశంపై చర్చించేందుకు అనంతపురం నగరంలోని రామ్ నరేష్ ఫంక్షన్ హాల్ లో మేధావులతో ఏర్పాటు చేసిన రౌండ్ టేబుల్ సమావేశానికి ఆయన ముఖ్య అతిథిగా హాజరయ్యారు. ఈ సందర్భంగా ఆయన విలేకరులతో మాట్లాడుతూ తాత్కాలిక రాజకీయ ప్రయోజనాల కోసం ప్రభుత్వాలు, పార్టీలు ప్రజలను నట్టేట ముంచాయని ఆయన అన్నారు. ప్రజల అభీష్టం మేరకు తీసుకోవాల్సిన విభజన నిర్ణయం ఢిల్లీలో.. కాంగ్రెస్ పార్టీ కనుసన్నల్లో జరిగిందని విరుచుకుపడ్డారు. రాష్ట్ర విభజన అనివార్యమని ప్రభుత్వం ప్రకటించిన నేపథ్యంలో రాష్ట్ర ప్రజలు ఉమ్మడి, తెలుగుజాతి ప్రయోజనాల కోసం ఉద్యమించాలన్నారు. విభజనతో వారికి లాభం.. మాకు నష్టం అన్న సిద్ధాంతానికి స్వస్తి పలికి.. అన్ని రాజకీయ పార్టీలు ఏకమై స్వయం ప్రతిపత్తిగా ఏర్పడాలన్నారు. రాష్ట్రం సమైక్యంగా ఉండాలని కోరుతూ సీమాంధ్రలో 47 రోజులుగా ప్రజలు, ఉద్యోగులు స్వచ్ఛందంగా చేస్తున్న ఉద్యమాల్లో నిజాయితీ ఉండన్నారు. రాష్ట్రంలో

సమర్థవంతమైన పరిపాలన చేపట్టే నాయకుడు లేకపోవడంతోనే ఈ దుస్థితి ఏర్పడిందన్నారు. అభివృద్ధిలో అత్యంత వెనుకబడిన ప్రాంతంగా రాయలసీమ పేరుగాంచిందన్నారు. 'విభజన' తాళం చెవి ప్రభుత్వానికి మన రాజకీయ పార్టీలే అందించాయన్నారు. తెలంగాణ ప్రకటిస్తే సీమాంధ్ర ప్రజలతో చర్చించి వారి సమస్యలు పరిష్కరించాలని.. సమైక్యాంధ్ర ప్రకటిస్తే తెలంగాణ ప్రాంత ప్రయోజనాలకు కాపాడాల్సిన బాధ్యత ప్రభుత్వంపై ఉందని అన్నారు. సీమాంధ్రకు జాతీయ స్థాయి వనరుల్లో వాటా కోసం, హైదరాబాద్ లో ఉన్న ఉపాధి, ఉద్యోగాల్లో వాటాలు సాధించుకునేందుకు పోరాటాలు చేయాలన్నారు. తెలుగుజాతి ప్రయోజనాల దృష్ట్యా సీమాంధ్రలోని 13 జిల్లాల్లో మేధావులతో రౌండ్ టేబుల్ సమావేశాలు, బహిరంగ సభలు నిర్వహించాలని భావించామన్నారు.

తెలుగుతేజం పర్వటన తాత్కాలిక వాయిదా :

సీమాంధ్ర ప్రజలు భావోద్వేగాల మధ్య సమావేశాల నిర్వహణ సాధ్యం కాదన్న విషయాన్ని గ్రహించి.. యాత్రను తాత్కాలికంగా వాయిదా వేస్తున్నామన్నారు. పోలీసు బలగాల నడుమ సభలు నిర్వహించుకోవాల్సిన పరిస్థితి రావడం బాధాకరంగా ఉందన్నారు. ■



ఉమ్మడి ప్రయోజనాల కోసం ఉద్యమించండి

కర్నూలులో జేపీ 'తెలుగు తేజం' యాత్ర ప్రారంభం

రాయలసీమ అన్నింటా వెనుకబడిపోయిందని, ఇప్పటికైనా ఏం చేయాలో ఆలోచించి ముందడుగు వేయాలని లోక్ సత్తా పార్టీ జాతీయ అధ్యక్షుడు జయప్రకాష్ నారాయణ్ పిలుపునిచ్చారు. కర్నూలులో 'తెలుగుతేజం' యాత్రను ఆయన ప్రారంభించారు. సెప్టెంబర్ 14వ తేదీ ఉదయం 9 గంటలకే స్థానిక మాంటినోస్పిరి పాఠశాలకు చేరుకున్న ఆయన తొలుత అక్కడ ఉపాధ్యాయ, మేధావుల సమావేశంలో పాల్గొన్నారు. అనంతరం కర్నూలులోని తెలుగుతల్లి విగ్రహం వద్ద నిర్వహించిన సభలో మాట్లాడారు. ఉద్యమాల వల్ల ప్రజలే నష్టపోతున్నారని, ఢిల్లీ పీఠంపై కూర్చున్న వారికి ఎలాంటి ఇబ్బందులు లేవన్నారు. వాస్తవాలు ప్రజల ముందు ఉంచేందుకే 'తెలుగుతేజం' పేరుతో రాష్ట్రమంతటా యాత్ర నిర్వహిస్తున్నట్లు పేర్కొన్నారు. తెలంగాణలో ఒక మాట, సీమాంధ్రలో మరో మాట చెప్పే నైజం తనది కాదని, ఇతర పార్టీల్లా లోక్ సత్తా రోజుకో మాట చెప్పదని.. అన్ని ప్రాంతాల్లోని తెలుగు ప్రజల ప్రయోజనాలు కాపాడడానికే పని చేస్తున్నామని పేర్కొన్నారు. ఉద్యోగులను ఏనాడు కించపరచలేదని, రాజకీయ వ్యవస్థ కుళ్లిపోయినా ఉద్యోగులు పనిచేయడం వల్లే వ్యవస్థ ఇంకా ఇలా ఉందన్నారు. కాగా సమైక్యవాదుల నినాదాలతో సభలో కాసేపు గందరగోళం నెలకొంది. ఉద్యమకారులు నినాదాలు

చేస్తున్నా జేపీ ప్రజలనుద్దేశించి 45 నిమిషాలకు పైగా ప్రసంగించారు. ఆయన బస చేసిన ప్రభుత్వ అతిథిగృహం వద్ద సమైక్యవాదులు, ఐకాస నాయకులు ఆందోళన చేశారు. దీంతో పోలీసులు బందోబస్తు ఏర్పాటు చేశారు.


ప్రత్యేక ప్రతిపత్తితోనే సీమ అభివృద్ధి

రాయలసీమను ప్రత్యేక ప్రతిపత్తి గల ప్రాంతంగా గుర్తించినప్పుడే ఆర్థికంగా ఎదిగి ఎలాంటి ఇబ్బందులు లేకుండా ఉంటుందని జయప్రకాష్ నారాయణ్ అభిప్రాయపడ్డారు. 'తెలుగుతేజం' యాత్ర ప్రారంభం సందర్భంగా నిర్వహించిన పాత్రికేయుల సమావేశంలో ఆయన మాట్లాడారు. ఇప్పటికే దేశంలో ప్రత్యేక ప్రతిపత్తి గల ప్రాంతాలు, రాష్ట్రాలు ఉన్నాయని, దీనివల్ల ప్రత్యేక నిధులొస్తాయని పేర్కొన్నారు. పరిశ్రమల స్థాపనతో ఆర్థికాభివృద్ధి సాధ్యమవుతుందని, ఉద్యోగాలు, ఉపాధికి ధోకా ఉండదన్నారు. 2014 ఎన్నికల్లో సీట్ల కోసం ఢిల్లీ నేతలు చేసిన కుట్రను సీమాంధ్ర ప్రజలు ఇబ్బందులు పడుతున్నారని విమర్శించారు. బండ్ల, ఆందోళనల వల్ల మనమే నష్టపోతామన్నారు. కేవలం ఓట్ల కోసం సమాజాన్ని శృశానంగా మార్చేందుకు నాయకులు సిద్ధమయ్యారని ఆరోపించారు. తెలుగు ప్రజల మధ్య చిచ్చు పెట్టిన ఢిల్లీ పాలకులను రెండు ప్రాంతాల ప్రజలు నిలదీయాలన్నారు. ■



పరస్పరం ద్వేషించుకోవద్దు

- తెలుగుజాతి ఒక్కటిగా ఉండాలి
- ద్వేషంతో మరింత నష్టపోతాం
- సమస్యల పరిష్కారానికే జేపీ యత్నం
- ట్వీటర్లో సినీ దర్శకుడు రాజమౌళి



“రాష్ట్రం సంగతి నాకు తెలియదు. తెలుగుజాతి ఒక్కటిగా ఉండాలి. పరస్పరం ద్వేషించుకోవద్దు” అని టాలీవుడ్ అగ్ర సినీ దర్శకుల్లో ఒకరైన ఎస్.ఎస్.రాజమౌళి విజ్ఞప్తి చేశారు. ప్రజలుగా మనల్ని మనం విడగొట్టుకుని, పరస్పరం ద్వేషించుకుంటే మనం మరింత నష్టపోవాల్సి వస్తుందని ఆవేదన వ్యక్తం చేశారు. లోక్సత్తా వ్యవస్థాపకుడు జయప్రకాష్ నారాయణ్ సీమాంధ్ర పర్యటనపైనా, రాష్ట్రంలో జరుగుతున్న ఉద్యమాలపైనా ఆయన తన అభిప్రాయాలను మైక్రో బ్లాగింగ్ వెబ్సైట్ ట్వీటర్ ద్వారా పంచుకున్నారు. “తెలంగాణలో ఉద్యమాలు చెలరేగినప్పుడు జేపీ ఆ ప్రాంతంలో పర్యటించి, సెమినార్లు నిర్వహించారు. ఇప్పుడు సీమాంధ్రలో ఉద్యమాలు జరుగుతుండడంతో అక్కడ కూడా అదే పని చేస్తున్నారు. కానీ, ఆయన పర్యటనలు ఉద్యమాలకు వ్యతిరేకంగా జరుగుతున్నాయనే అవవాదు ఎదురవడం శోచనీయం. నిజానికి ఆయన ప్రజలనందర్నీ కలపాలనీ,

సమస్యల్ని చర్చించాలని ప్రయత్నిస్తున్నారు. ప్రజల్లో ఆగ్రహావేశాలు ఉండటం న్యాయమే! కానీ, పరిష్కారం కనుగొనాలంటే ప్రజలు ఒకచోటికి రావాలి. చర్చించాలి. ఇదే విషయాన్ని జేపీ పదేపదే చెబుతున్నారు. ఒకరిని మరొకరు ద్వేషించుకోవడం వల్ల సమస్య ఎప్పటికీ పరిష్కారం కాదు. అయితే, ఇరు ప్రాంతాల ప్రజల్ని ఒక చోటకు చేర్చడం చెప్పినంత సులువు



కాకపోవచ్చు. కానీ, దాని కోసం ఎవరో ఒకరు ప్రయత్నించాలి. ప్రతి సమస్యకూ పరిష్కారం ఉంటుంది” అని రాజమౌళి వ్యాఖ్యానించారు. పార్టీలు రాజకీయం చేద్దామని చూస్తున్నాయని, చానళ్లు రేటింగ్స్ చూసుకుంటున్నాయని చెప్పడం బాధాకరమే అయినా వాటిలో నిజం ఉందని పేర్కొన్నారు. “నిజం చెబుతున్నా, రాష్ట్రం విడిపోతే, లేదా కలిసి ఉంటే ఏం జరుగుతుందనే దానిపై నాకంత అవగాహన లేదు. కేంద్రం తన వాగ్దానాన్ని నిలబెట్టుకుని రాష్ట్రాన్ని విభజిస్తుందా, లేదంటే సార్వత్రిక ఎన్నికల దాకా ఆ అంశాన్ని వాయిదా వేస్తుందా అనేది కూడా నాకు తెలియదు. కానీ, తెలుగుజాతి ఒక్కటిగా ఉండాలని మరోసారి విజ్ఞప్తి చేస్తున్నా” అని ట్వీట్ చేశారు. ■





AtoZ ENTERPRISES

Office :

#A1, 2nd Floor, Eureka Court Complex,
Beside Image Hospital, Ameerpet,
Hyderabad-73, A.P. Ph : +91-40-66630177
Email : atozerprisespavan@gmail.com

Our Services :

- Construction & Contract Works
- Building Material Suppliers
- Interior Works & Material
- Scrap Material Buyer

Web : www.atozerprises.in

www.scrapdealerindia.in

V.N. Pavan Kumar
Proprietor
Cell : 7893810177

లోక్ సత్తా పార్టీ 7వ వార్షికోత్సవ ప్రత్యేక సంచిక

లోక్ సత్తా పార్టీ 7వ వార్షికోత్సవాన్ని పురస్కరించుకొని అక్టోబర్ 16-31 లోక్ సత్తా టైమ్స్ పత్రికను ప్రత్యేక సంచికగా వెలువరిస్తున్నాము. లోక్ సత్తా పార్టీ నిర్వహించిన ఉద్యమ అనుభవాలను, ప్రస్తుత పరిస్థితులలో నిర్వహించాల్సిన రాజకీయ, ఆర్థిక, సామాజిక కర్తవ్యాలపై ప్రత్యేక వ్యాసాలతో ఈ సంచికను రూపొందిస్తున్నాం.

ప్రకటన కర్తలకు విజ్ఞప్తి

ఈ ప్రత్యేక సంచికలో వ్యాపార, వాణిజ్య, విద్య, వైద్య సంస్థల ప్రచార ప్రకటనలు అక్టోబర్ 10వ తేదీలోగా అందేలా పంపించి సహకరించవలసిందిగా విజ్ఞప్తి చేస్తున్నాం.

విద్యారంగంపై లోక్ సత్తా టైమ్స్ ప్రత్యేక సంచిక

ప్రకటన రేట్లు

	బ్లాక్ & వైట్, మల్టీకలర్	
పూర్తి పేజీ	₹ 5,000	₹ 10,000
సెంటర్ స్పాట్	-	₹ 20,000
బ్యాక్ పేజీ - ముందుగా రిజర్వు చేసుకోవలెను		
ఫ్రంట్ ఇన్ సైడ్	-	₹ 15,000
బ్యాక్ ఇన్ సైడ్	-	₹ 15,000
పూర్తి పేజీ సైజు	7.5" x 10.5" అంగుళాలు	
బ్యాక్ పేజీ సైజు	7.5" x 8" అంగుళాలు	

చెక్కులు, డ్రాపులు

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.

లేదా

"లోక్ సత్తా టైమ్స్" ఎకౌంట్ నం: 62007167836 ఎన్.బి.హెచ్., పంజాగుట్ట (బ్రాంచ్, హైదరాబాద్ పేరిట ఆన్ లైన్ క్రెడిట్ చేసి వివరాలను ఇ-మెయిల్ చేయవచ్చు).

accountsdept@loksatta.org loksattatimeslp@gmail.com

ప్రకటనలు, చెక్కులు ఈ క్రింది చిరునామాకు పంపించండి లోక్ సత్తా టైమ్స్,

8-2-674బి/2/9, ఫ్లాట్ నం : 93

హ్యాపీ వ్యాలి, రోడ్ నం. 13ఎ,

బంజారాహిల్స్, హైదరాబాద్ - 500 034

తెలుగుతేజం

సంక్షోభమా... సామరస్యమా...

పార్టీల వికృత రాజకీయం వల్లే రాష్ట్రంలో సంక్షోభం

- డా॥ జయప్రకాష్ నారాయణ్

లోకసత్తా సంకల్పం

ప్రత్యేక తెలంగాణ, సమైక్యాంధ్రప్రదేశ్ ఉద్యమాల నేపథ్యంలో రాష్ట్రంలో నెలకొన్న సంక్షోభంతో అన్ని ప్రాంతాలలోని ప్రజలు పార్టీలు, రాజకీయం మీద విశ్వాసం కోల్పోయిన పరిస్థితి ఏర్పడింది. తెలంగాణ రాష్ట్రం ఏర్పాటు చేస్తున్నట్లు కేంద్రప్రభుత్వాన్ని నడిపిస్తున్న కాంగ్రెస్ పార్టీ ప్రకటించిన నేపథ్యంలో తమ భవిష్యత్తు ఎలా ఉంటుందోనన్న ఆందోళనతో కోసాంధ్రలోని 9 జిల్లాల్లో, రాయల సీమలోని 4 జిల్లాల్లో ఉమ్మడి ఉద్యమం ఎగిసింది. మనందరి హక్కుల పరిరక్షణ కోసం ప్రజలలో - తెలంగాణ, కోస్తాంధ్ర, రాయలసీమలో వచ్చిన చైతన్యాన్ని, రాజకీయ ఆసక్తిని అవకాశంగా తీసుకుని అందరి ప్రయోజనాలనూ కాపాడటానికి, అందుకు తగిన వ్యవస్థీకృత ఏర్పాట్లు చేయటానికి ప్రయత్నం చేయాలన్నది లోకసత్తా సంకల్పం.



రాజకీయ పార్టీల వికృత క్రీడ

రాష్ట్రంలో ఈవేళ నెలకొన్న సంక్షోభానికి సాంప్రదాయ రాజకీయ పార్టీలు ఆడిన వికృత రాజకీయ క్రీడే ప్రధాన కారణం. అందులో మొట్టమొదటి బాధ్యత రాష్ట్రంలో, కేంద్రంలో అధికారంలో ఉన్న కాంగ్రెస్ పార్టీది. ప్రజల్ని మభ్యపెట్టి తాత్కాలిక రాజకీయ లబ్ధిని, సామాన్య ప్రజల నుంచి ఓట్లను గుంజుకునేందుకు కాంగ్రెస్ పార్టీ ప్రత్యేక తెలంగాణ అంశాన్ని తెరమీదకు తెచ్చింది. 2000 సంవత్సరంలో రాష్ట్రంలో ఆనాటి ప్రతిపక్ష కాంగ్రెస్ పార్టీ శాసనసభాపక్ష నేతగా ఉన్న డా॥ వైఎస్ రాజశేఖర రెడ్డి తెలంగాణ ప్రజాప్రతినిధులు వద్దంటున్నా

వినకుండా ప్రత్యేక తెలంగాణ ప్రతిపాదనను లేవనెత్తారు. కేవలం ఎన్నికలలో లబ్ధి పొందేందుకే ఆ అంశాన్ని వాడుకున్నారు. మన ఎన్నికల వ్యవస్థలో 5-10 అదనపు ఓట్లు, సీట్లు వచ్చినా అధికారంలోకి రావచ్చు కాబట్టి, ప్రత్యేక తెలంగాణ డిమాండ్ తో అధికార తెలుగుదేశాన్ని దెబ్బకొట్టాలన్నది కాంగ్రెస్ వ్యూహం. అదే దృష్టితో 2004లో తెలంగాణ రాష్ట్ర సమితి (టీఆర్ఎస్)తో పొత్తు పెట్టుకున్నారు. ఆనాటి కోస్తాంధ్ర, రాయలసీమ నాయకులు కేవలం కాంగ్రెస్ అధికారంలో రావటమే లక్ష్యంగా వ్యవహరించారు తప్ప ఈ అవకాశవాద రాజకీయం పర్యవసానాల గురించి ఆలోచించలేదు. తెలంగాణ అంశాన్ని లేవనెత్తటం, టీఆర్ఎస్ తో పొత్తు పెట్టుకోవటం గురించి ఎవరూ ప్రశ్నించలేదు. 2009లో తెలుగుదేశం పార్టీ కూడా అదేరీతిలో తిరిగి అధికారంలోకి రావటం కోసం తెలంగాణ అంశాన్ని ఉపయోగించుకుని టీఆర్ఎస్ తో పొత్తు పెట్టుకుంది. అప్పుడు కూడా తెలుగు తమ్ములైవరూ దీని పర్యవసానాల గురించి మాట్లాడలేదు. మనోడు సీఎం అవుతాడు, మనం అధికారంలోకి వస్తే చాలు, ఇదో రాజకీయ ఎత్తుగడ అన్నట్టే వ్యవహరించారు. అధికారంలోకి రావటానికి దగా రాజకీయం చేస్తూ, ప్రజలను ఓటువేసే యంత్రాలుగా భావిస్తూ ఆ పూటకీ పబ్బం గడుపుకుని ఓట్లు గుంజుకున్నారు తప్ప తెలుగు ప్రజల ప్రయోజనాల గురించి ఏమాత్రం ఆలోచించలేదు.

ఇప్పుడు కేంద్రంలోని కాంగ్రెస్ పార్టీ కూడా 2014 ఎన్నికలలో రాయలసీమ, కోస్తాంధ్రలో ఓట్లు, సీట్లు వచ్చే అవకాశం కనిపించటంలేదు కాబట్టి కనీసం తెలంగాణలోనైనా

కాసిని ఓట్లు, సీట్లు దండుకుండామని రాష్ట్ర విభజన ప్రకటన చేసిందితప్ప తెలంగాణ ప్రాంత ప్రజల పట్ల ప్రేమ ఉంది కాదు. విభజన ప్రకటన చేసినప్పుడు అన్ని ప్రాంతాల ప్రయోజనాలనూ పరిగణించేలా ఉండాలన్న కనీస పరిజ్ఞానాన్ని కూడా కాంగ్రెస్ ప్రదర్శించకపోవటం వికృత రాజకీయ క్రీడలో భాగమే. సీమ, కోస్తాలో ఓట్లు రాలనప్పుడు వారిని కొట్టినట్టు విభజన చేస్తే ఇవతల తెలంగాణలో ప్రజలు తమకేదో కాంగ్రెస్ ఒరగబెట్టినదనే భ్రమలోకి వెళ్లి ఓట్లు వేసేస్తారని ఆ పార్టీ ఆశ. అందుకే అసెంబ్లీలో చర్చించాల్సిన, తేల్చాల్సిన పన్నేదు, అంతా మా ఇష్టమొచ్చినట్టే చేస్తాం అని అహంకారపూరితంగా, నియంతృత్వ ధోరణితో మాట్లాడుతున్నారు. ఈ పాపంలో కాంగ్రెస్ పార్టీదే ప్రధాన పాత్ర. మిగిలిన ప్రధాన పార్టీలు కూడా ఓట్లు, సీట్లు కోసం అదే వికృత రాజకీయాన్ని అనుసరించాయి.

చర్చించని శాసనసభ

అసెంబ్లీలో తెలంగాణ అంశాన్ని చర్చించి ఇక్కడే మన సమస్యకు పరిష్కారం తేల్చుకుందాం అని లోక్ సత్తా ప్రతినిధిగా రాష్ట్ర శాసనసభలో గత నాలుగేళ్లుగా పదేపదే అన్ని పార్టీలనూ కోరా. “గదిలో ఏనుగు ఉంది, ఏమీ లేనట్టు నటించొద్దు, దాచిపెట్టద్దు. చర్చిద్దాం. ఎక్కడ లోపముంది? ఎక్కడ పొరపాటు జరిగింది? అన్యాయం ఎక్కడ ఎవరికి జరిగింది? పరిష్కారాలేమిటి? అని లోతుగా అసెంబ్లీలో చర్చిద్దాం. విభజన చేయటం అనివార్యమైతే, సమైక్యతను కోరుకునేవారిని సంతృప్తి పరచటానికి ఏమేం చర్యలు చేపట్టాలి? ఒకవేళ సమైక్యమే కొనసాగించాలనుకుంటే, విభజన కోరుకుంటున్నవారి ఆందోళనలను తొలగించటానికి ఎలాంటి ఏర్పాట్లు కావాలి? ఈ అంశాల్ని అసెంబ్లీలోనే తేల్చుకుందాం. తెలుగు ప్రజల సర్వోన్నత సభ అసెంబ్లీలో చర్చించకుండా తెలుగువారి భవిష్యత్తును సామంతరాజుల్లా ఢిల్లీలో తాకట్టు పెట్టద్దు” అని అసెంబ్లీలో, బయట కూడా మొత్తుకున్నా. ఈ మాట ఒక్క లోక్ సత్తా తప్ప ఏ పార్టీ చెప్పలేదు. అయితే గత నాలుగేళ్లుగా స్పీకర్ గా, ముఖ్యమంత్రిగా ఏదోకరూపంలో ఈ అసెంబ్లీలోనే ఉన్న ఎన్. కిరణ్ కుమార్ రెడ్డిగానీ, ముఖ్యమంత్రిలుగా చేసి వైఎస్ రాజశేఖర రెడ్డి, కె. రోశయ్యగానీ పట్టించుకోలేదు. ప్రజల మధ్య వైవమ్యాలను పెంచకుండా నిజాయతీగా అసెంబ్లీలో సమగ్ర చర్చ చేసి అందరికీ ఆమోదయోగ్య పరిష్కారాన్ని సాధించి ముందుకెళ్లామన్న లోక్ సత్తా వాదనను ప్రతిపక్ష నేతగా ఉన్న

ఎన్. చంద్రబాబు నాయుడూ పట్టించుకోలేదు. వైకాపా (వైఎస్సార్ కాంగ్రెస్ పార్టీ) పుట్టి రెండున్నరేళ్లు దాటిపోయింది. ఆ పార్టీకి సభ్యులు ఉన్నారు. వారు కూడా ఈ అంశం మీద చర్చ పెడదామన్న లోక్ సత్తా మాట వినిపించుకోలేదు. షలితంగానే, తెలుగు ప్రజలకు పెను సంక్షోభం ముంచుకొచ్చింది. ఈవేళ తెలుగు ప్రజలు ఎదుర్కొంటున్న సంక్షోభానికి కాంగ్రెస్, తెలుగుదేశం, వైకాపా కాదని ఎవరినైనా చెప్పమనండి! మన రాష్ట్రంలోని పార్టీల మూర్ఖత్వం, అవినీతి, మోసపూరిత విధానాలలో అవి కూరుకుపోవటం, ప్రజలకు మేలుచేసే సంస్కారం, నాయకత్వం వాటి నేతలలో లోపించటం వల్లే రాష్ట్రంలో ఈ అసాధారణ సంక్షోభం తలెత్తింది. మన సమస్యను పరిష్కరించమని ఢిల్లీ ముందు మోకరిల్లాయీ పార్టీలు. మన తలకాయ వారి నోట్లో పెట్టాం. ఢిల్లీలో వాళ్లు ఇష్టమొచ్చినట్టు వ్యవహరిస్తున్నారంటే, అందుకు మన పార్టీల దివాళాకోరుతనం, అసమర్థతే ప్రధాన కారణం. దేశంలో ఏ రాష్ట్రంలోనైనా కేంద్రం ఇంత బరితెగించి వ్యవహరించగలదా? మన రాష్ట్రంలో చేసినట్టు తమిళనాడులో చేయమనండి చూద్దాం.

ఏ ప్రాంతంలో ఆ ప్రాంత పాట

తాత్కాలిక రాజకీయ ప్రయోజనాలు, వారి అధికారం తప్ప, ఏదోకరకంగా ప్రజలను మభ్యపెట్టటం, రెచ్చగొట్టటం, భావోద్దేశాల నుంచి ఓట్లు దండుకోవటం తప్ప ఏమాత్రం తెలుగు ప్రజల ప్రయోజనాలు ఏమవుతాయి? అందరికీ న్యాయం చేయటం ఎలా? అని పొరపాటున కూడా ఈ పార్టీలు ఆలోచించలేదు. ఈ ఎడతెగని అనిశ్చితిని పరిష్కరించాలని అన్ని ప్రాంతాల ప్రజలూ కోరుతున్నారు.

మనమెవరం కూడా అధికార క్రీడలో భాగస్వాములం కావద్దని లోక్ సత్తా కోరుతోంది. రాష్ట్ర విభజన లేక సమైక్య రాష్ట్రం అంటూ ఇంకాఇంకా రాజకీయ ఉచ్చులో చిక్కుకోవద్దు. ఆ అంశానికి సంబంధించి రాజ్యాంగ ప్రక్రియ ఉంది, అన్ని ప్రాంతాలలో బలమైన ప్రజాభిప్రాయం ఉంది. తెలంగాణ ప్రాంతంలో జై తెలంగాణ, సమైక్యంధ్రప్రదేశ్ కు నై అంటుంటే, కోస్తా, సీమలో తెలంగాణకు నై, సమైక్యంధ్రప్రదేశ్ కి జై అంటున్నారు. ఏదోక పరిష్కారం రాకపోతే తెలుగుజాతికి ప్రమాదం. ఈ పరిష్కారం రేపు మరో సంక్షోభానికి దారితీయకూడదు. రాష్ట్ర విభజన జరిగితే సమైక్యవాదుల్ని

సంతృప్తి పరిచేలా, సమైక్యంగా కొనసాగితే విభజనవాదులకు సంతృప్తి కలిగించేలా పరిష్కారం ఉండాలి. ఒక కేకని రెండు ముక్కలు చేసి ఇద్దరు పంచుకోవాలంటే, కేకను కట్ చేసిన వ్యక్తే మొదటిముక్క తీసుకుంటే, రెండో వ్యక్తికి అన్యాయం జరుగుతుంది. రాష్ట్ర విభజన చేసేటప్పుడు ఈ సామాన్య న్యాయసూత్రాన్ని పాటించి రెండు పక్షాలకీ సంతృప్తి కలిగించాలి. రాష్ట్రంలోని సాంప్రదాయ రాజకీయ పార్టీలు ఒక్కో ప్రాంతంలో ఒక్కో మాట, పార్టీలోని ఒక్కోవర్గం ఒక్కో మాట, నిన్నక మాట నేడొక మాట ఇలా అనిశ్చితిలో ప్రజల్ని రెచ్చగొట్టి పబ్బం గడుపుకునే పనిలో ఉన్నాయి. తెలుగు ప్రజలను ఈ రాజకీయ క్రీడకు బలిపశుల్ని చేసి ఓట్లు దండుకోవటం తప్ప వారికి ప్రజాప్రయోజనమన్న దృష్టే లేదు. ఈవేళ కేంద్రంలో అధికారంలో ఉన్న కాంగ్రెస్ పార్టీ తాంబూలాలిచ్చాం తన్నుకుచావండి అన్నట్లు విభజన నిర్ణయంపై వ్యవహరిస్తోంది. అందరికీ భాగస్వామ్యం, భరోసా ఉందనే విశ్వాసాన్ని కలిగిస్తూ సమగ్ర నిర్ణయాన్ని ప్రకటించకపోతే ఏదోక ప్రాంతంలో కల్లోలం వస్తుందని అందరికీ తెలుసు. కేంద్రంలోని ప్రభుత్వం ఈ మాత్రం అంచనా వేయలేని మూర్ఖత్వంలో ఉంటే దానికి అధికారంలో కొనసాగే అర్హత లేదు. తెలిసీ చేస్తే ఆ ప్రభుత్వాన్ని సహించటం దుర్మార్గమవుతుంది. తెలుగు ప్రజల మధ్య చిచ్చుపెట్టి తెలంగాణ, కోస్తా, సీమలలో ప్రజాజీవితాన్ని, ఆర్థిక వ్యవస్థను సంక్షోభంలోకి నెట్టే అధికారం ఎవరిచ్చారు కేంద్రప్రభుత్వానికి?

ఎందుకు 13 జిల్లాల్లో విద్యార్థులు, ఉపాధ్యాయులు, ఉద్యోగులు రోడ్ల మీదకు వచ్చి ఆందోళన చేస్తున్నారు? అని మనం ఆలోచించాలి. వారి స్పందనలో నిజాయతీ ఉంది. దీన్ని గుర్తించాలి. అంశాలవారీగా అందుకు పరిష్కారాలను చూపాలి.

హైదరాబాద్ కు రాజ్యాంగబద్ధ ఏర్పాట్లు

హైదరాబాద్ తెలంగాణకి, ఆంధ్రప్రదేశ్ కి గుండెకాయగా మారింది. గతంలో చేసిన తప్పిదాల వల్ల 40శాతం ఆర్థికవ్యవస్థ హైదరాబాద్ లోనే కేంద్రీకృతమైంది. ఆంధ్రప్రదేశ్ జీఎస్ డిపీ రూ. 7.5లక్షల కోట్లు ఉంటే, 3 లక్షల కోట్లు హైదరాబాద్ నగరం నుంచే వస్తోంది. ఈవేళ హెచ్చుజీతాలు పొందేవారిని లెక్కేస్తే, ఏటా రూ.1కోటి జీతం పొందేవారు హైదరాబాద్ లో కనీసం కొన్నివందల మంది ఉంటే, కోస్తా, సీమలో మచ్చుకైనా కనిపించరు. ఐ.టి ఉత్పత్తుల్లో 99శాతం హైదరాబాద్ లోనే ఉన్నాయి. ఐఐటి, ట్రిపుల్ ఐటి, వైద్యసేవలు అన్నీ

హైదరాబాద్ లోనే కేంద్రీకృతమైనాయి. రాష్ట్రంలోని 20 పెద్ద ఫార్మాస్యూటికల్ కంపెనీల్లో 18 హైదరాబాద్ లోనే ఉన్నాయి. ప్రైవేటు రంగంలో 80శాతం ఉపాధి అవకాశాలను హైదరాబాద్ లోనే సృష్టించారు. రాష్ట్రంలో కేంద్ర, రాష్ట్ర పన్నువసూళ్లలో 80శాతం హైదరాబాద్ నుంచే. అక్కడున్న ఆర్థికవ్యవస్థకి, పన్నులకి సంబంధం ఉంది. దాంతో గ్రామగ్రామానా హైదరాబాద్ ముఖం చూడని కుటుంబాలలో సహా తమ పిల్లల భవిష్యత్తుకు హైదరాబాద్ పైనే ఆశలు పెట్టుకున్నారు. డిగ్రీ కాగితం చేతికొస్తే, హైదరాబాద్ కి వెళ్లి ఉద్యోగం తెచ్చుకోవచ్చన్న భావన కోస్తా, సీమ గ్రామీణ ప్రజలలో కూడా సరసరానా వ్యాపించి ఉంది. ఈ నేపథ్యంలో హైదరాబాద్ పోతే మా భవిష్యత్తు ఏమిటి? అనే భయం అక్కడ సర్వత్రా కనిపిస్తోంది. అదే ఆందోళనలకు పురిగొల్పాయి.

కోస్తా, సీమలోని విజయవాడ, కర్నూలు వంటివి పెరిగినా అవి పెద్ద ఆర్థికకేంద్రాలుగా రూపుదిద్దుకోలేకపోయాయి. కరీంనగర్ లోనో, వరంగల్ లోనో కూడా కాకుండా అన్నీ హైదరాబాద్ లోనే పెట్టారు. సుమారు 18 ఏళ్ల క్రితం నేను ప్రభుత్వంలో ఉన్నప్పుడు, పారిశ్రామికంగా అన్ని ప్రాంతాల అభివృద్ధికి కరీంనగర్ లో, విశాఖపట్నంలో, కాకినాడలో, వాడపల్లిలో, కృష్ణపట్నంలో, రాయలసీమలో మరెక్కొన్ని ఇతర ప్రాంతాలలో పారిశ్రామిక కారిడార్ల అభివృద్ధికి నేను కృషిచేశాను. కానీ రాష్ట్రంలో కోట్లమంది ప్రజలున్నారని, వారికో భవిష్యత్తు ఉందని ఏమాత్రం ఆలోచన లేకుండా అన్నిటిని హైదరాబాద్ లో కేంద్రీకరించేశారు. ఇదీ సంక్షోభానికి అసలు మూలం.

తెలంగాణ, సమైక్యాంధ్రప్రదేశ్ ఏకకాలంలో సాధ్యం కానట్టే, హైదరాబాద్ ను యూటీ (కేంద్రపాలిత ప్రాంతం) చేయటం, చేయకపోవటం కూడా ఏకకాలంలో సాధ్యం కాదు. దీని మీద చర్చ జరగాలి. హైదరాబాద్ లో ఎక్కడున్నా కోస్తా, సీమ ప్రజలకు భద్రత, ఆర్థికాభివృద్ధి అవకాశాలు ఉండేందుకు నిర్దిష్ట రాజ్యాంగబద్ధ ఏర్పాట్లు చేయాలి. నిజానికి ఇది రాజ్యాంగ హక్కు కానీ రాజ్యాంగహక్కులు పనిచేస్తాయన్న విశ్వాసాన్ని రాజకీయ పార్టీలే దెబ్బతీశాయి కాబట్టి ఇప్పుడు భరోసాకి అదనపు ఏర్పాట్లు కావాల్సి వస్తోంది. కేంద్రప్రభుత్వం ఈ బాధ్యతను గుర్తించాలి.

ఇక వనరుల పంపిణీని చూస్తే, తెలంగాణలో, కోస్తా - సీమలో వచ్చే ఆదాయం కంటే ఉద్యోగుల జీతభత్యాలు, ఇతర ఖర్చులే ఎక్కువ. ఒక్కోప్రాంతం ఏటా రూ. 7,000 కోట్లకు పైగా లోటును భరించాల్సి ఉంటుంది. ఒక్క హైదరాబాద్ లో మాత్రమే రాష్ట్ర ప్రభుత్వ ఆదాయంలో ఏటా రూ.13,000 కోట్ల వరకూ మిగులు ఉంటుంది. హైదరాబాద్ డబ్బు లేకపోతే తెలంగాణ, కోస్తా, సీమ మనుగడే కష్టమవుతుంది. కాబట్టి హైదరాబాద్ వనరుల పంపిణీలో ఏదోకరకంగా రెండు ప్రాంతాలకు ఏర్పాటు ఉండాలి, నిర్దిష్ట కాలంపాటు కోస్తా, సీమకు వాటా ఉండాలి. ఉద్యోగులు ఎందుకు రోడ్ల మీదకు వచ్చారు? తమ జీతాలు, తమ పింఛన్ల పట్ల భయంతోనే. వాటన్నిటినీ పరిగణలోకి తీసుకుని హైదరాబాద్ ఆదాయాన్ని పంపిణీ చేయాలి.

హైదరాబాద్ లో ఉపాధి అవకాశాలకొస్తే, 6 సూత్రాల ప్రణాళిక కింద ఇప్పటికే రాష్ట్రం విభజనయి ఉంది కాబట్టి ప్రభుత్వోద్యోగాలలో సమస్య రాదు. అయితే ప్రభుత్వోద్యోగాలు ఉన్నకొద్దీ తగ్గిపోతాయి కాబట్టి, ప్రైవేటురంగంలో వరకు వివక్ష లేకుండా తెలుగువారందరికీ ఉపాధి అవకాశాలు కల్పించటానికి స్పష్టమైన ఏర్పాటు కావాలి.

విద్యావకాశాలలో కూడా 6 సూత్రాల ప్రణాళిక వర్తిస్తుందిగానీ, కొన్ని కోర్సులు హైదరాబాద్ లో మాత్రమే ఉన్నాయి. మిగిలిన ప్రాంతాలలో కూడా అవి ఏర్పాటయ్యేంతవరకు అందరికీ హైదరాబాద్ లో అవకాశం కల్పించాలి.

హైదరాబాద్ జాతీయస్థాయి నగరం. దేశంలోని అన్ని ప్రాంతాలవారూ సామరస్యంగా జీవించే కాస్మోపాలిటన్ నగరంగా గుర్తింపు పొందింది. దాన్ని కాపాడుకోవాలి. కోస్తా, రాయలసీమ నుంచి వచ్చిన సుమారు 33 లక్షలమంది (40శాతం) హైదరాబాద్ లో ఉన్నారు. వీరిని రాజకీయంగా సంఘటితం చేయాలి. వీరు కాకుండా మరో 35 లక్షలమంది నిజాం కాలంలో, నాగార్జున సాగర్ డ్యాం నిర్మాణం తర్వాత తెలంగాణలోని వివిధ ప్రాంతాలలో ఉన్నారు. వీరందరూ, వీరితోపాటు కోస్తా, సీమ ప్రాంతాలలో ఉన్న తెలంగాణ ప్రాంత వాసులూ ఏరకమైన వివక్ష లేకుండా రాజకీయ ప్రాతినిధ్యం సహా అన్ని హక్కులనూ పొందేందుకు నిర్దిష్ట ఏర్పాట్లు చేయాలి.

రాయలసీమకు ప్రత్యేక ఏర్పాటు

సీమ ప్రాంతం సమస్య ప్రత్యేకమైనది. ఈవేళ ఆంధ్రప్రదేశ్ లో ఉన్న రెండు ప్రాంతాల సమస్య కాదు, మూడు ప్రాంతాల సమస్య. దీనికి ఇప్పుడు శాశ్వత పరిష్కారం చూపకపోతే, మున్ముందు మరో సంక్షోభం రగులుకుంటుంది. రాష్ట్రంలో వెనకబడిన జిల్లాలు, ఆ జిల్లాల్లో వెనకబడిన ప్రాంతాలు ఉన్నాయి. కానీ నరైన వర్షపాతం, పారిశ్రామికాభివృద్ధి లేకపోవటం వల్ల ఒక ప్రాంతం మొత్తంగా సీమ వెనకబడి ఉంది. ఇప్పుడు మహానగరం అండ కూడా లేకపోతే మరింత తీవ్రంగా నష్టపోతుంది. సీమ ప్రాంతాన్ని అత్యంత వెనకబడిన ప్రాంతంగా గుర్తించి ఏర్పాట్లు చేయటమా, ప్రత్యేక రాష్ట్రం చేసి హిమాచల్ ప్రదేశ్, ఛత్తీస్ గఢ్ లలాగా ప్రత్యేక కేటగిరీ కింద అదనపు నిధుల్ని అందించటం, ఎక్స్ యిజ్ పన్నులు తదితర రాయితీల్ని ఇచ్చి పారిశ్రామికాభివృద్ధిని ప్రోత్సహించటమా అనే అంశాల్ని తేల్చాలి. అలాగే వెనకబడిన ఉత్తరాంధ్ర, ఉత్తర తెలంగాణలోని గ్రామీణ ప్రాంతాలలో కూడా ఎక్స్ యిజ్ పన్ను మినహాయింపునిచ్చి తెలుగుగర్ల మీద ఉపాధి, ఆర్థికాభివృద్ధి అవకాశాల్ని కల్పించటం మీద కూడా ప్రత్యేక దృష్టి పెట్టాలి.

ఇతర సమస్యలు

ఇక నీటివనరుల పంపిణీ విషయానికొస్తే, పోలవరం ప్రాజెక్టు ఖాయం కావటంతో కృష్ణా డెల్టాకు 45 టీఎంసీల నీరు మన రాష్ట్రం వాటాగా వస్తుంది. ఆ నీటిని పైనున్న తెలంగాణ మెట్ట ప్రాంతాలు, రాయలసీమ ప్రాంతాలకు ప్రధానంగా నికర జలాలుగా మళ్లించాలి. సీమ ప్రాజెక్టులలో వరద నీటి కేటాయింపులను నికర జలాలుగా కేటాయించాలి.

విద్యుత్ రంగాన్ని పాలకులు నాశనం చేశారు. ఈ ఏడాది వర్షాలు బాగా పడినా, బోర్ల వినియోగం తగ్గి జలవిద్యుత్ కు పుష్కల అవకాశాలున్నా కూడా గ్రామాలలో 4-8 గంటల విద్యుత్ కోత ఉండటం దారుణం. విద్యుత్ రంగాన్ని ఎలా బాగు చేయాలో పదేపదే చెబుతూ, చేసి చూపింది లోక్ సత్తా. రూ.1,40,000 కోట్లతో, 7,000 మెగావాట్ల విద్యుత్ అవసరమైన ఎత్తిపోతల పథకాలను తెలంగాణ ప్రాంతంలో చేపట్టటంపై లోక్ సత్తా ఒక్కటే అసెంబ్లీలో, బైట నిర్దిష్టంగా పోరాడింది. తెలంగాణ రాష్ట్రం ఏర్పడితే ఈ భారీ ఎత్తిపోతల

పథకాలు ఆ రాష్ట్రానికి శాపంగా మారతాయని హెచ్చరించింది. రేపు ఏ ఏర్పాటు చేసినా అందులో భాగంగా భారీ ఎత్తిపోతల పథకాలను సమీక్షించటం, విద్యుత్ రంగ అభివృద్ధికి సమూలచర్యలు చేపట్టటం అవసరం.

రాష్ట్రంలో ఈవేళ చర్చంతా ముఖ్యమంత్రి, రాజధాని చుట్టే తిరుగుతోంది. అవే కీలకాంశాలనుకుంటే రాష్ట్రం ఒకటిగా ఉన్నా, రెండుగా అయినా ప్రజలు మరోమారు దగా పడటం తప్ప ఒరిగేదేమీ లేదు. ఆంధ్రప్రదేశ్ ఏర్పడిన 1956 నుంచి ఇప్పటివరకూ 27 ఏళ్ల పాటు రాయలసీమ ప్రాంతానికి చెందినవారు ముఖ్యమంత్రులుగా పనిచేశారు. కానీ అన్నిటికన్నా వెనకబడిన ప్రాంతం సీమే. అలాగే 16 ఏళ్ల పాటు కోస్తాంధ్ర, 11 ఏళ్లకు పైగా తెలంగాణ వారు సీఎంలుగా చేశారు. తమ ప్రాంతాలకు వారు చేసింది పెద్దగా ఏమీ లేదు. ఒక ప్రాంతం నుంచి ముఖ్యమంత్రి రావటానికి, ఆ ప్రాంతం అభివృద్ధికి సంబంధమేమీ లేదని మనం ఇప్పటికైనా స్పష్టంగా గుర్తించాలి.

రాజధాని విషయంలో కూడా పాత తప్పిదాల్ని చేయకూడదు. హైదరాబాద్ లాగా రాజకీయ అధికారాన్ని, ఆర్థిక, సాంకేతిక అభివృద్ధి నంతటిసీ ఒకేచోట కేంద్రీకరించి ఇతర ప్రాంతాలలో అసమానతలకు తావియ్యకూడదు. అందుకే, ఖచ్చితంగా మూడు చోట్ల రాజధానిని అభివృద్ధి చేయాలి. అసెంబ్లీ, సచివాలయం ఒకచోట, పాలనాశాఖలు, న్యాయవ్యవస్థ వేరేచోట్ల, వేసవి రాజధానిగా మరోచోట ఏర్పాట్లు చేసుకోవాలి. ఆర్థికకేంద్రాలుగా పలు పట్టణాలను అభివృద్ధి చేసుకోవాలి. తమిళనాడు, మరికొన్ని ఇతర రాష్ట్రాలలో ఇప్పటికే ఇలాంటి ఏర్పాట్లు ఉన్నాయి.

బడిపంతులు బదిలీ కావాలంటే ఇప్పుడు దస్త్రం ముఖ్యమంత్రి దగ్గరకు వెళ్లాల్సి వస్తోంది. అది మారాలి. విభజనైనా, సమైక్యమైనా ఈ సంక్షోభానంతర ఏర్పాట్లలో అధికారాన్ని వికేంద్రీకరించి స్థానిక, జిల్లాస్థాయి పాలనకు నిర్దిష్ట ఏర్పాట్లు చేయాలి.

మనోడే కదా అని మనం పార్టీల, నేతల తీరును గురించి, వారి అవకాశవాద రాజకీయాన్ని గురించి ఆలోచించకుండా ఓటు వేసేశాం. అందుకు ఫలితం ఇప్పుడనుభవిస్తున్నాం. ఈ సంక్షోభాన్ని ఒక మంచి మార్పుకి అవకాశంగా మనం మలచుకోకపోతే మనకు మనమే చేటు చేసుకున్నవారమవుతాం.

ఇకనైనా మన జీవితాల గురించి ఆలోచించి ముందుచూపుతో ఓటు వేయాలి తప్ప పార్టీల గురించో, మనోడే గదా అని నేతల గురించో ఆలోచించి ఓటు వేయకూడదు. పార్టీలకు, నేతలకు బానిసలుగా మనం ఇక ఎంతమాత్రం వ్యవహరించకూడదు.

తమ ఇష్టమొచ్చినట్టు నిర్ణయాలు తీసుకుని అమలుచేస్తామంటే ఒప్పుకోబోమని రాష్ట్రంలోని అన్ని ప్రాంతాల ప్రజలూ ఇప్పటికే కేంద్ర ప్రభుత్వానికి, రాజకీయ పార్టీలకు గట్టి సందేశాన్నిచ్చారు. రాజకీయ వ్యవస్థకు, ముఖ్యంగా కేంద్రంలో అధికారంలో ఉన్నవారికి ఇది అర్థమవ్వాలి.

నిరసన తెలపండి.. బంద్ లు మానండి..

అలాగే కోస్తా, సీమ ఉద్యోగులను, విద్యార్థులను వినమ్రంగా కోరుతున్నా - బంద్ లు, రాస్తారోకోలు వంటి ఆందోళనల వల్ల తెలంగాణ ప్రజలు ఇప్పటికే చాలా నష్టపోయారు. అభివృద్ధి, ఉద్యోగాల విషయంలో నష్టపోయారు. పెట్టుబడులు వెనక్కిపోయాయి. సాఫ్ట్ వేర్ రంగం కూడా ఇతర ప్రాంతాలకు తరలిపోతోంది. ఇప్పుడు ఇదే తప్పును కోస్తాంధ్ర, సీమలో కూడా చేస్తే అసలు తెలుగుగడ్డ మీద పెట్టుబడులే పెట్టకూడదన్న భావన కలిగించినవారమవుతాం. ఉద్యమాలు చేయండి, అభిప్రాయాలు చెప్పండి, కానీ ముఖం మీద కోపంతో ముక్కు తెగ్గోసుకునేలా కాదు, మన వేళ్లతో మన కళ్లు పొడుచుకునేలా కాదు. పరిశ్రమల్ని రానివ్వండి, విద్యాసంస్థల్ని నడవనివ్వండి, వైద్యశాలల్ని పనిచేయనివ్వండి, రవాణాను సాగనివ్వండి. మంచి చదువు, ఆరోగ్యం, నైపుణ్యాలు, ఉపాధి, ఇంటి ముందు పాలన, హద్దుల్లేకుండా ఎదిగే అవకాశాలు కంటే ఏ తల్లిదండ్రులైనా, ఏ విద్యార్థులైనా, ఏ ఉద్యోగులైనా కోరుకునేదేముంది? ఇప్పుడు కోస్తా, సీమలలో చేస్తున్న ఆందోళనలు ఆ జీవితలక్ష్యాలకు విఘాతం కలిగిస్తాయి తప్ప వాటిని సాధించేందుకు ఉపయోగపడవు. ఇప్పటికే దేశంలో చాలా పోటీ ఉంది. ఆంధ్రప్రదేశ్ లో నెలకొన్న సంక్షోభం చూసి తమకు పోటీ తగ్గిందని ఇతర ప్రాంతాలు సంబరపడి అవకాశాల్ని చేజిక్కించుకోవటానికి ప్రయత్నిస్తుంటాయి తప్ప మనకోసం వేచిఉండవు. అందుకే రాష్ట్రంలోని ఈ సంక్షోభానికి సమగ్ర, సామరస్య పరిష్కారాన్ని సాధించేందుకు కలిసిరావాలని రాయలసీమ, తెలంగాణ, కోస్తాంధ్రలోని అన్ని వర్గాల ప్రజలకు, ముఖ్యంగా యువతకు, విద్యార్థులకు విజ్ఞప్తి చేస్తున్నాను. ■

బహుముఖ ప్రజ్ఞాశాలి డా॥ ఆలూరి విజయలక్ష్మి

హైదరాబాద్ లో సాహితీ స్వర్ణోత్సవ సభలో పలువురి ప్రశంసలు

నేటి సమాజాన్ని లోతుగా అధ్యయనం చేసి, తాను చూసిన నగ్న సత్యాలను తీసుకొని పలు రచనలుగా మలచిన డాక్టర్ ఆలూరి విజయలక్ష్మి అటు వైద్యరంగానికి, ఇటు సాహిత్యరంగానికి సమాంతరంగా సేవలందిస్తూ మంచి పేరును గడించారని ప్రముఖ సాహితీవేత్త డాక్టర్ వేదగిరి రాంబాబు పేర్కొన్నారు. హైదరాబాద్ లో విశ్వసాహితీ సంస్థ, శ్రీ వేదగిరి కమ్యూనికేషన్స్, లేఖిని రచయిత్రుల సంస్థ, శ్రీ త్యాగరాయ గానసభ సంయుక్త ఆధ్వర్యంలో కళా సుబ్బారావు కళా వేదికలో డాక్టర్ ఆలూరి విజయలక్ష్మి సాహితీ స్వర్ణోత్సవ సభ జరిగింది. ఈ సభలో ముఖ్య వక్తగా పాల్గొన్న డాక్టర్ వేదగిరి రాంబాబు మాట్లాడుతూ మానవ జీవితపరిణామా క్రమం తెలిసినప్పుడే సమకాలీన జీవితంలోని అన్ని రంగాల్లో వస్తున్న మార్పుల పట్ల అవగాహన ఉన్నప్పుడే ఒక మనిషి జీవితాన్ని చారిత్రక వాస్తవాల దృష్టిలో రచించినపుడే అది గొప్ప రచన అవుతుందని అన్నారు.

ఆమె రాసిన నవలల్లోగాని, కథల్లో గాని వాస్తవిక జీవితాలు తొంగి చూస్తాయని, నిజాలను నిర్భయంగా చెప్పగలిగే రచయిత్రి విజయలక్ష్మి అని ఆయన అన్నారు.

సభకు ముఖ్యఅతిథిగా విచ్చేసిన ప్రముఖ రచయిత డాక్టర్ పోరంకి దక్షిణామూర్తి మాట్లాడుతూ నేటి సమాజంలో మధ్య

తరగతి కుటుంబాలలోని మహిళలు ఎదుర్కొంటున్న పలు సమస్యలను తీసుకొని విజయలక్ష్మి పలు నవలలు, కథలు రాశారని అన్నారు. సభకు అధ్యక్షత వహించిన ప్రముఖ సాహితీవేత్త డాక్టర్ పోతుకూచి సాంబశివరావు మాట్లాడుతూ తెలుగు సాహిత్యం పట్ల మక్కువతో గత 50 సంవత్సరాలుగా ఆమె అనేక నవలలు, కథలు, వ్యాసాలు, కవితలు రాసి ఒక రచయిత్రిగా గుర్తింపు తెచ్చుకున్నారని అన్నారు. ఈ సభలో పాల్గొన్న సాహితీవేత్తలు విహారి, డాక్టర్ వాసా ప్రభావతి, పొత్తూరి విజయలక్ష్మి, వి.రాజారామోహనరావు, పి.చంద్రశేఖర్ అజాద్, కెవి. ప్రసాదవర్మ, పాత్రికేయుడు ఎ.నర్సింహారావు వీరంతా డాక్టర్ విజయలక్ష్మి రాసిన పలు రచనలు గురించి వివరంగా మాట్లాడారు. సభకు ప్రత్యేక అతిథిగా విచ్చేసిన లోక్ సత్తా అధ్యక్షుడు డా॥ జయప్రకాష్ నారాయణ్ మాట్లాడుతూ సామాజిక, సాహిత్య, వైద్యరంగాలకు డాక్టర్ విజయలక్ష్మి చేస్తున్న సేవలను కొనియాడారు. ఈ సందర్భంగా రచయిత్రి డాక్టర్ ఆలూరి విజయలక్ష్మి, మురళీ కృష్ణమూర్తి దంపతులను సభలో పాల్గొన్న అతిథులు సత్కరించారు. ప్రపంచ రికార్డుల గ్రహీత డాక్టర్ కళావెంకట దీక్షితులు తదితరులు సభలో పాల్గొన్నారు. సత్కార గ్రహీత, రచయిత్రి డాక్టర్ విజయలక్ష్మి స్పందన ప్రసంగం చేశారు. ■



నియోజకవర్గ ఆఫీసు బేరర్ల శిక్షణా కార్యక్రమం

శిక్షణాంశాలపై సమాచారం

అంశం - 1

2014 ఎన్నికలు - మన లక్ష్యం

(ఇది వివరణ రూపంలో చెప్పాలి)

ఎ) 2009 ఎన్నికలలో మనం పార్టీ విధానాలకు, పార్టీ జెండాకి, పార్టీ ఎన్నికల గుర్తుకీ విస్తృత ప్రచారం కల్పించడం లక్ష్యంగా పెట్టుకున్నాం. దాదాపు 85 శాతం అసెంబ్లీ స్థానాలకు పోటీ చేశాం. గ్రామాలలో, పట్టణాలలో విస్తృత ప్రచారం చేసి పార్టీకి మంచి గుర్తింపు తెచ్చుకున్నాం.

2014 ఎన్నికలలో మన పార్టీ బలమైన పోటీదారు కావాలి. మంచి విజయాలు సాధించాలి. పార్టీని విస్తృత పర్చుకుంటూనే ఎన్నికల్లో బలమైన పోటీని, విజయాలను సాధించడానికి తగిన స్థావరాలను గ్రామాలలో, పట్టణ వార్డులలో, నియోజక వర్గాలలో ఏర్పాటు చేసుకోవాలి. బలమైన పోటీ - ఎన్నికల్లో విజయాలు అన్నది 2014 ఎన్నికల లక్ష్యంగా మనం కార్యకలాపాలు నిర్వహించుకోవాలి. ఈ శిక్షణ దీని కోసం ఉద్దేశించబడింది.

బి) ఎన్నికలలో విజయాలకు అవసరమైన అంశాలు గుర్తించండి

(ఇది హాజరైన సభ్యుల నుండి సమాధానాలు రాబట్టి వాటికి శిక్షణ ఇచ్చేవారు తుదిరూపం ఇచ్చే పద్ధతిలో నిర్వహించాలి)

గుర్తించిన అంశాలు :

1. బలమైన పార్టీ సంస్థాగత నిర్మాణం అవసరం.
2. గ్రామం నుండి నియోజకవర్గ స్థాయి వరకు పార్టీని నడిపించగల నాయకత్వ బృందాలు అవసరం.
3. వివిధ తరగతుల ప్రజల్ని ఆకర్షించే ప్రజా కార్యకలాపాలు ఉద్యమాలు సాగించడం అత్యంత ముఖ్యం.
4. పార్టీ కార్యకలాపాల నిర్వహణకు తగినన్ని నిధులు అవసరం.
5. విజయం సాధించడానికి తగిన అభ్యర్థిని ఎంపిక చెయ్యడం అవసరం.

(గుర్తించిన పై అంశాలను బోర్డు మీద రాయాలి. హాజరైన వారిని రాసుకోమని కోరాలి)

అంశం - 2

(ఎ) పార్టీ సభ్యుల్ని క్రియాశీలం చెయ్యడం ఎలా?

- ముందుగా పార్టీ సభ్యుల్ని క్రియాశీలం చేసుకోవాలి. పార్టీ సమావేశాలలో, కార్యకలాపాలలో పాల్గొనడం, కొన్ని బాధ్యతలు నిర్వహించే వారుగా క్రియాశీల పాత్ర పోషించే వారుగా పార్టీ సభ్యుల్ని తయారు చేసుకోవాలి.
- ప్రజల్ని క్రియాశీలం చెయ్యడం వేరు పార్టీ సభ్యుల్ని క్రియాశీలం చెయ్యడం వేరు. ఈ రెండింటికీ వున్న తేడాని మనం తెలుసుకోవాలి.

(ఈ పరిచయం తర్వాత సభ్యుల సమాధానాలతో ఈ తేడాని గుర్తించజేయాలి)

<p>ప్రజలు</p> <ul style="list-style-type: none"> ● ప్రజలు తమ సమస్యల మీద స్పందిస్తారు స్పందిస్తారు ● తమ సమస్య తీసుకుని చేపట్టే కార్యకలాపాలలో పొంది పాల్గొంటారు ● ఓటర్లుగా మారిన ప్రజలు పార్టీ విధానాలకు బాధ్యతలు ఆకర్షితులై సభ్యులుగా చేరతారు 	<ul style="list-style-type: none"> - పార్టీ సభ్యులు - పార్టీ సభ్యులు సిద్ధాంతాల మీద, విధానాల మీద సిద్ధాంత, విధానపరమైన అంశాలపై శిక్షణతో ప్రేరణ కార్యకలాపాలలో పాల్గొంటారు - క్రియాశీల సభ్యులు పార్టీ కార్యకలాపాలలో నిర్దిష్ట నిర్వహిస్తే కార్యకర్తలు, నాయకులు అవుతారు
--	---

ముగింపు : పార్టీ సభ్యులు ఎంతగా పార్టీ సిద్ధాంతాలు, విధానాలు వంటపడితే అంతగా క్రియాశీలురౌతారు. నాయకత్వ బాధ్యతలు స్వీకరిస్తారు.

(బి) లోక్ సత్తా పార్టీ మౌలిక సిద్ధాంతాలు - పార్టీ ప్రత్యేకతలు

1. సమాజహితాన్ని కోరే రాజకీయం
2. మంచి ప్రజాస్వామ్యం
3. ప్రజలే ప్రభువులు - పౌరులు కేంద్రంగా పాలన
4. వివక్ష లేని సమాజం
5. గాంధీ-అంబేద్కర్ల స్ఫూర్తి

లోక్ సత్తా పార్టీ మౌలిక సిద్ధాంతాలు

రాజకీయం ఎందుకోసం? ఎవరికోసం?

రాజకీయం ఎందుకు అన్న ప్రశ్న మనం వేసుకోవాలి. సరైన అర్థాన్ని మనం తెలుసుకోవాలి. ప్రజలు తమంతట తాము చేసుకోలేని పనులను చక్కబెట్టేది రాజకీయం. సమాజంలో వివిధ తరగతుల వారుంటారు వారిమధ్య అంతరాలు, వ్యత్యాసాలు వుంటాయి. ఈ అంతరాలను అధిగమించి సామరస్యాన్ని అభివృద్ధిలో సమతూకాన్ని సాధించేది రాజకీయం. సమాజంలో వనరులు ఎప్పుడూ పరిమితంగా వుంటాయి. ప్రజల అవసరాలు అపరిమితంగా వుంటాయి. ఈ రెండింటికీ మధ్య వారధి కట్టేది రాజకీయం. ప్రజలు తమంతట తాము సమకూర్చుకోలేని విద్య, ఆరోగ్యం, ఉపాధి అవకాశాల కల్పనకు తగిన పరిష్కారాలను కనుగొనేది రాజకీయం. ప్రజల ఆకాంక్షలకు ఒక రూపం ఇచ్చి, దానికి ఒక లక్ష్యాన్ని నిర్దేశించి ప్రజల్ని లక్ష్యసాధన వైపు నడిపించేది రాజకీయం. సమాజహితం కోసం ప్రభుత్వాల ఏర్పాటుకు, నిర్వహణకు ప్రజల్ని సమీకరించేది రాజకీయం.

రాజకీయం కేవలం అధికార క్రీడ మాత్రమే కాదు. దానికి అధికారం ఒక సాధనం మాత్రమే. రాజకీయం పరిధి అంతకంటే విస్తృతమైంది, విశాలమైంది. ప్రజల దైనందిన జీవితంలో రాజకీయం స్పృశించని రంగం అంటూ ఏదీ వుండదు. సమాజహితం కోసం చేసే ప్రతి కార్యకలాపం రాజకీయమే. గ్రామం కోసం, రాష్ట్రం కోసం, దేశం కోసం చేసే ప్రతి పని రాజకీయమే. అందుకే రాజకీయం ఒక పవిత్ర సామాజిక వ్యాసంగం.

రాజకీయం ఎన్నికల్లో పోటీచేసే అభ్యర్థులకి, పార్టీలకి, వారి కార్యకర్తలకి మాత్రమే కాదు, ప్రజలందరికీ అవసరం. ప్రజలు ఓటు ద్వారా తమ అధికారాన్ని, పన్నుల ద్వారా తమ సొమ్మునీ ఎవరి చేతుల్లో పెట్టాలో నిర్ణయించుకోవడం రాజకీయం.

తమ పిల్లల చదువు, కుటుంబ ఆరోగ్యం, తమ గ్రామాభివృద్ధి ఎవరు ఎలా మెరుగు పరుస్తారో తెలుసుకోవడం రాజకీయం.

అందువల్ల రాజకీయం మనందరి అవసరం. ప్రజాస్వామ్యం మనుగడకి, సుపరిపాలనకి సమాజహితాన్ని కోరే మంచి రాజకీయం అవసరం.

ప్రజాస్వామ్యంలో ప్రజలు ప్రభువులు, పాలకులు సేవకులే?

ప్రజాస్వామ్యంలో ప్రజలు ప్రభువులు. పేదలైనా, సంపన్నులైనా అందరికీ ఒకే ఓటు ఉంది. ప్రజలు ఓటువేసి గెలిపిస్తేనే వారికి అధికారం వస్తుంది. ఎవరికి అధికారం ఇవ్వాలన్నది ప్రజల చేతుల్లో ఉంది.

అలాగే ఈ దేశంలో పేదలు, సంపన్నులు అంతా పన్నులు కడుతున్నారు. ఒక వ్యవసాయ కూలీ రోజంతా రెక్కలు ముక్కలు చేసుకుని వంద రూపాయలు సంపాదించి ఉప్పుకీ, పప్పుకీ, నూనెకీ, సబ్బుకీ ఖర్చుపెడితే అందులో 10 నుండి 15 రూపాయలు పన్నుగా ప్రభుత్వాలు తీసుకుంటాయి. ఈ పన్నుల డబ్బునే ప్రభుత్వాలు ఖర్చుపెడతాయి. ప్రజాప్రతినిధులకయ్యే ఖర్చు, అధికారుల జీతభత్యాలు అన్నీ ప్రజల డబ్బుతోనే, ప్రజలు చెల్లించే పన్ను డబ్బుతోనే. ఈ అధికారం ప్రజలది. ఈ సొమ్ము ప్రజలది. గెలిచిన పార్టీలదీ కాదు, నడిపించే అధికారులదీ కాదు. ప్రజలసొమ్మునే వీరు ఖర్చు చేస్తున్నారు. జీతభత్యాలు పొందుతున్నారు. ప్రజలు ప్రభువులు. పాలకులు సేవకులు మాత్రమే.

మన సొమ్ము మన కోసం ఖర్చు కావాలి : సాలీనా దేశంలో 15 లక్షల కోట్ల రూపాయలను జాతీయ, రాష్ట్ర ప్రభుత్వం 1,60,000 కోట్లు ఖర్చుపెడుతున్నాయి. అంటే మూడు వేల జనాభా ఉన్న గ్రామ ప్రజల పేరుతో ప్రభుత్వాలు చేస్తున్న ఖర్చు సంవత్సరానికి ఆరు కోట్ల రూపాయలు. ఐదు సంవత్సరాలలో చేస్తున్న ఖర్చు 30 కోట్ల రూపాయలు.

దేశంలో ప్రతి మనిషి పేరు మీద సంవత్సరానికి చేస్తున్న ఖర్చు 25 వేల రూపాయలు. ప్రతి కుటుంబం పేరు మీద సంవత్సరానికి చేస్తున్న ఖర్చు ఒక లక్ష రూపాయలు, 5 సంవత్సరాలలో చేస్తున్న ఖర్చు 5 లక్షల రూపాయలు.

ప్రజల పన్నుల డబ్బులో కొంత ఢిల్లీలో దేశం కోసం, కొంత హైదరాబాద్‌లో రాష్ట్రం కోసం ఖర్చు కావాలి. కాని ప్రజల డబ్బు ముఖ్యంగా వారి అవసరాల కోసం, వారి కళ్లముందు ఖర్చుకావాలి. మనం నివసించే గ్రామంలో, పట్టణంలో ప్రజల అవసరాలకోసం ఖర్చు కావాలి. రక్షిత మంచినీటి కోసం, బహిరంగ మలవిసర్జన లేకుండా చేసే మరుగుదొడ్ల కోసం, ఈగలు, దోమలు లేని పారిశుధ్యం కోసం ఖర్చు కావాలి. మన పిల్లలకు మంచి చదువు, అందరికీ ఆరోగ్యం అందించడానికి ఖర్చు కావాలి. వ్యవసాయానికి, పేదల సంక్షేమానికి, యువత ఉపాధికి, మహిళల అభ్యుదయానికి ఖర్చు కావాలి.

ఈ డబ్బు ఏమౌతున్నది? ఎక్కడ ఖర్చు అవుతున్నది? మన దేశంలో ప్రతి సంవత్సరం 1లక్షా 50వేల కోట్ల రూపాయలు అవినీతిపరులు భోం చేస్తున్నారు. నిజంగా ప్రజల సొమ్ము అవినీతిపరం కాకుండా ప్రజల కోసం ఖర్చయితే మన జీవితాలు మారి పోతాయి. అది చెయ్యడమే మంచి రాజకీయం.

ఓటు కొనేవారు ఎన్నికల్లో 200 రూపాయలు ఒక మందుసీసా ఇచ్చి, ప్రతి కుటుంబంపై ప్రభుత్వాలు ఖర్చు చేస్తున్న 2లక్షల50వేల రూపాయల మీద పెత్తనం పొందుతున్నారు. వారు ఓటుకోసం ఇచ్చేది పుచ్చుకున్నవారికి ఒకరోజు సరదా ఖర్చుకు సరిపోతుంది. ఓట్లు కొన్నవాళ్ళు ఆ కుటుంబం పేరుతో ఖర్చు అవుతున్న సొమ్ములో వేల రూపాయలు దండుకుంటున్నారు. ప్రజలసొమ్ము ప్రతి పైసా తమ గ్రామం కోసం, తమ కోసం, తమ పిల్లల భవిష్యత్తు కోసం ఖర్చు చేసే కొత్త రాజకీయం కావాలి.

ప్రజల్ని ప్రభువుల్ని చేయడం ఎలా?

ప్రజల్ని ప్రభువుల్ని చేయాలంటే ప్రజల భాగస్వామ్యాధికారం గల మంచి ప్రజాస్వామ్యాన్ని మనం సాధించాలి. ప్రజాస్వామ్యం అంటే ఎన్నికలు జరగడం, కొన్ని స్వేచ్ఛలు ఉండడం మాత్రమే కాదు. నిజమైన ప్రజాస్వామ్యంలో ఐదు మౌలిక అంశాలు ఉండాలి.

ఎ) స్వేచ్ఛ : వ్యక్తి స్వేచ్ఛ ప్రజాస్వామ్యానికి ప్రాణం. భావప్రకటన హక్కు, ఎక్కడైనా నివశించే హక్కు, సంస్థలను ఏర్పాటు



చేసుకునే హక్కు, మత స్వేచ్ఛ, వృత్తి స్వేచ్ఛ అన్నీ ఇందులో అంతర్భాగాలు. ఈ అంశంలో మన ప్రజాస్వామ్యానికి 60,70 శాతం మార్కులు వస్తాయి.

బి) స్వయంపాలన : పౌరులు తమనితాము ప్రత్యక్షంగా లేదా పరోక్షప్రాతినిధ్య పద్ధతిలో పాలించుకునే హక్కు మన ఎన్నికల వ్యవస్థ లోపభూయిష్టంగా ఉంది. ఎన్నికల్లో డబ్బు, కండబలం ప్రధాన పాత్రధారులయ్యాయి. ప్రజలు కేవలం ఓటర్లుగా మిగిలిపోతున్నారు. స్వయంపాలనకు 25 శాతం మార్కులు వస్తాయి.

సి) ప్రజల భాగస్వామ్యాధికారం : పాలనలో పౌరులకు నిరంతర భాగస్వామ్యం ఉండాలి. కేంద్రీకృతపాలన వల్ల పౌరుల ప్రమేయం లేకుండా నిర్ణయాలు జరుగుతున్నాయి. ఈ అంశంలో 10 శాతం మార్కులు వస్తాయి.

డి) చట్టబద్ధపాలన : ఎంతటి సంపన్నులైనా, ప్రజాప్రతినిధులైనా, ఉన్నతాధికారులైనా చట్టం ముందు సామాన్యుడితో సమానం కావాలి. ప్రస్తుతం డబ్బు, అధికారం ఉన్నవాడికో న్యాయం లేనివాడికో న్యాయం సాగిపోతున్నది. ఈ అంశానికి 5 శాతం మార్కులు వస్తాయి.

ఇ) స్వయందిద్దుబాటు : రాజ్య వ్యవస్థలో స్వయందిద్దుబాటుకీ, స్వయంపరివర్తనకీ తగిన వ్యవస్థలు ఉండాలి. మన పాలనా వ్యవస్థ స్వయం పరివర్తనా శక్తిని కోల్పోయింది. ఈ అంశానికి 10 శాతం మార్కులు వస్తాయి.

మొత్తం మీద ప్రజాస్వామ్య ఫలితాలను ప్రజలకు అందించాల్సిన వ్యవస్థలు పూర్తిస్థాయిలో పనిచెయ్యడం లేదు. వీటిని చక్కదిద్దడానికి జనరాజకీయం కావాలి.

పౌరులు కేంద్రంగా వికేంద్రీకరణ : ప్రజాస్వామ్యంలో అధికారం ప్రజలది. అంటే ప్రజలు తమ దగ్గర ఉన్న అధికారాన్ని వికేంద్రీకరించాలి. పౌరులు కేంద్రంగా కొత్త వికేంద్రీకరణ జరగాలి. ఇలాంటి వికేంద్రీకరణ సూత్రమే సబ్సిడియారిటీ సూత్రం.

ఎ) వ్యక్తి తాను, తన కుటుంబం చేసుకోగలిగిన పనులకు సంబంధించిన అధికారాలను తన దగ్గరే ఉంచుకుంటాడు. వాటిని ఇతరులకు బదిలీ చేయడు. ఉదాహరణకు ఎవరితో వివాహం చేసుకోవాలి - ఎలాంటి ఇల్లు కట్టుకోవాలి వగైరా.

బి) ఒక గ్రామంలో ఒక ప్రజాబృందానికి మాత్రమే వినియోగపడే వనరు లేదా సంస్థ ఏదైనా ఉంటే దానిని వినియోగించుకుంటున్న బృందం దగ్గరే ఆ అధికారాన్ని ఉంచుకుంటారు.

ఉదాహరణ: ఒక చెరువు నీటిని దాని కింద ఒక రైతుల బృందం వినియోగించుకుంటే ఆ నీటి వినియోగం మీద అధికారం ఆ బృందం దగ్గరే ఉండాలి. అలాగే ఒక రేషన్ షాపును వినియోగించుకునే బృందం దగ్గరే దాని నిర్వహణకు సంబంధించిన అజమాయిషీ అధికారం ఉండాలి.

సి) ఒక బృందాన్ని మించి ఒక గ్రామంలో, పట్టణంలో నిర్వహించుకోగల పనులకు సంబంధించిన అధికారాలను ఆ గ్రామానికి బదిలీ చేస్తారు. ఆ గ్రామంలో చేసుకోలేని పనులకు సంబంధించిన అధికారాలను మాత్రమే మండలానికి, మండలాల్లో చేసుకోలేని పనులకు సంబంధించిన అధికారాలను మాత్రమే జిల్లా ప్రభుత్వాలకీ పంపిణీ చేస్తారు.

డి) జిల్లాలో చేసుకోలేని పనులకు సంబంధించిన అధికారాలను రాష్ట్ర ప్రభుత్వానికి, రాష్ట్రంలో చేసుకోలేని పనులకు సంబంధించిన అధికారాలను మాత్రమే జాతీయ ప్రభుత్వానికి దఖలు పరుస్తారు. సబ్సిడియారిటీ సూత్రం ప్రకారం ప్రజలు తమ అధికారాలను పంపిణీ చేసే పద్ధతి ఇలా ఉంటుంది. ఇది నిజమైన ప్రజాస్వామ్య వికేంద్రీకరణ.

గాంధీ, అంబేద్కర్ల రాజకీయం లోక్ సత్తా పార్టీకి ఎందుకు స్ఫూర్తి అయ్యింది?

గాంధీజీ మన జాతిపిత. స్వాతంత్ర్యోద్యమ సారథి. రాజకీయ, సామాజిక రంగాలలో విలువలకి ప్రతీక. ఈ స్ఫూర్తిని మనం అందిపుచ్చుకోవాలి, కొనసాగించాలి.

● గాంధీజీ రాజకీయ కార్యకలాపాలకి ఒక పవిత్రతనీ, ఒక గౌరవాన్ని కల్పించారు. రాజకీయాన్ని సమాజహితం కోసం చేసే పవిత్ర కార్యకలాపంగా నిర్వహించారు. అదే మనకు బాట కావాలి. పలు మతాలు, కులాలు, భాషలు, ప్రాంతాలుగా ఉన్న ప్రజల్ని ఒక జాతిగా సమీకరించి స్వతంత్రపోరాటాన్ని ఒక జాతీయోద్యమంగా నిర్వహించారు. మనమంతా భారతీయులం అన్న భావనని పాదుకొల్పారు. ఈ జాతీయ దృక్పథాన్ని మనం కోల్పోతే దేశం ఒకటిగా ఉండదు. మనకు దేశం ముఖ్యం కావాలి. పార్టీ ప్రయోజనాలకంటే దేశ ప్రయోజనాలు మిన్న కావాలి.

● గాంధీజీ రాజకీయ కార్యకలాపాలలో సామాజిక సంస్కరణలను, నిర్మాణ కార్యక్రమాలను అంతర్భాగం చేశారు. రాజకీయ ఉద్యమాలు సాగిస్తూనే నిర్మాణ కార్యక్రమాలను దానికి అనుసంధానించారు. హరిజనోద్ధారణ, స్త్రీజనోద్ధారణ, మద్యపానం పై పోరు, గ్రామారోగ్యం, కుటీరపరిశ్రమలు వగైరా కార్యకలాపాలను సాగించారు.

● మంచి లక్ష్యాల సాధనకి మంచి మార్గాలనే అనుసరించాలని గాంధీజీ నొక్కి చెప్పారు. అహింసా మార్గంలో శాంతియుత పద్ధతుల్ని పాటించారు.

మంచి రాజకీయానికి గాంధీజీ ప్రతీక. లోక్సత్తా పార్టీకి ఇవన్నీ స్ఫూర్తిగా ఉంటాయి.

అంబేద్కర్ మన రాజ్యాంగ నిర్మాత. రాజ్యాంగ రచనకు సారథి. పుట్టుకతో వివక్షపై అవిశ్రాంతంగా పోరాడిన యోధుడు. జాతీయోద్యమ విలువలకి, ఆకాంక్షలకి రాజ్యాంగంలో వ్యవస్థాగత రూపం ఇచ్చారు.

● పుట్టుకతో వివక్ష ప్రజాస్వామ్యానికి మాయనిమచ్చ. దీనిని తొలగించడానికి అంబేద్కర్ జీవితం అంతా పోరాడారు. ప్రజాస్వామ్యం మంచి ఫలితాలను ఇవ్వాలంటే తగిన రాజ్యాంగ వ్యవస్థలు, పాలనా వ్యవస్థలు, సేవలను అందించే వ్యవస్థలు ఉండాలి. కులనిర్మూలన కోసం, పుట్టుకతో వివక్ష తొలగింపు కోసం, మంచి ప్రజాస్వామ్య వ్యవస్థల కోసం సాగించే పోరాటానికి అంబేద్కర్ మనకు స్ఫూర్తినిస్తారు.

● రాజకీయపార్టీలు కొందరు వ్యక్తుల ప్రయివేటు ఆస్తి కాకూడదు. సమాజహితం కోసం చేసే రాజకీయంలో, పార్టీల అభ్యర్థల ఎంపికలో ప్రజల పాత్ర ఉండాలి. పార్టీల అభ్యర్థల ఎంపికలో ప్రజలకు భాగస్వామ్యం కల్పించాలని మన దేశంలో తొలిసారి సూచించింది అంబేద్కర్. అది మనకు స్ఫూర్తి కావాలి.

మంచి ప్రజాస్వామ్యానికి మంచి రాజకీయం, వివక్షతకు తావులేని వ్యవస్థాగత ఏర్పాట్లు అవసరం. ఇందులో ఒకటి లేకుండా మరొకటి కొనసాగదు.

మంచి రాజకీయ వ్యవస్థ ఉన్నా తగిన వ్యవస్థాగత ఏర్పాట్లు లేకపోతే ఫలితాలు ప్రజలకు అందవు. మంచి వ్యవస్థాగత ఏర్పాట్లు ఉన్నా మంచి రాజకీయం లేకపోతే అది నిరుపయోగం అవుతుంది. అందుచేత ఈ రెండింటినీ మనం అనుసంధానం చేయాలి. అందుకు గాంధీజీ, అంబేద్కర్లు మనకు స్ఫూర్తి కావాలి.

లోక్సత్తా పార్టీ ప్రత్యేకతలు

- సమాజహితం కోసం ధనరాజకీయాన్ని జనరాజకీయంగా మార్చడానికి వచ్చిన తొలిపార్టీ లోక్సత్తా పార్టీ
- ప్రజలు ప్రభువులు, పాలకులు సేవకులేనని పకటించిన తొలిరాజకీయ పార్టీ లోక్సత్తా పార్టీ
- ప్రతి జిల్లాకి ఒక ప్రభుత్వం ఉండాలని పంచాయితీలను, మున్సిపాలిటీల ను స్థానిక ప్రభుత్వాలుగా ప్రకటించిన తొలిరాజకీయ పార్టీ లోక్సత్తా పార్టీ
- సామాజిక హోదాని మార్చడమే సామాజికన్యాయానికి మార్గంగా, కులవివక్ష, లింగవివక్ష, ఆర్థికఅంతరాల వివక్షలపై యుద్ధం ప్రకటించిన తొలిపార్టీ లోక్సత్తా పార్టీ



- మానవాభివృద్ధిని సాధించడమే రాజకీయానికి కీలకమైన లక్ష్యం కావాలని ప్రకటించిన తొలిపార్టీ లోక్సత్తా పార్టీ. పుట్టిన ప్రతిబిడ్డకీ కులంతో, డబ్బుతో నిమిత్తం లేకుండా మంచి ప్రమాణాల విద్య, వైద్యం, ఉపాధి నైపుణ్యాలు అందించడమే ధ్యేయంగా చేసుకుంది
- ప్రజల స్థితిగతుల్ని మార్చడానికి రైతులకు లాభసాటి వ్యవసాయానికి, గ్రామీణ పేదలకు, చేతివృత్తుల వారికి, పట్టణాలలోని అసంఘటిత కార్మికులకు జీవన భద్రత కల్పించే నిర్దిష్ట ప్రణాళికగల పార్టీ లోక్సత్తా పార్టీ
- రాజకీయంలో, పరిపాలనలో అవినీతిని తొలగించడానికి, పారదర్శకమైన జవాబుదారీతనంగల సుపరిపాలన అందించడానికి, నేరపరిశోధనలో రాజకీయ జోక్యాన్ని అంతం చెయ్యడానికి, స్థానిక కోర్టుల ద్వారా సత్వరన్యాయం అందించడానికి కంకణం కట్టుకున్న పార్టీ లోక్సత్తా పార్టీ
- పార్టీలో అంతర్గత ప్రజాస్వామ్యానికి స్వతంత్ర ప్రతిపత్తి గల ఎన్నికల అధారిటీ, నాయకత్వానికి ప్రత్యక్ష ఎన్నిక, రికార్డ్ పద్ధతిగల తొలిపార్టీ లోక్సత్తా పార్టీ
- పార్టీ తరపున పోటీ చేసే అభ్యర్థుల తుది నిర్ణయాధికారాన్ని “ప్రాథమిక ప్రజా ఎన్నిక” పద్ధతి ద్వారా ప్రజలకే కట్టబెట్టిన ఏకైక పార్టీ లోక్సత్తా పార్టీ.

అంశం - 3

(ఎ) నియోజకవర్గంలో పార్టీ విస్తరణ

- పట్టణ వార్డులలో, గ్రామాలలో పార్టీ సభ్యత్వాన్ని పెంచడం.
- రైతులు, యువత, మహిళలు, పేదలను పార్టీలో చేర్చుకోవడం - 10 రూపాయల సభ్యత్వం
- మున్సిపల్ పట్టణం, మండలాలలో పార్టీ శాఖల ఏర్పాటు.
- వార్డులలో, గ్రామాలలో పార్టీ శాఖల ఏర్పాటు.

(బి) అనుబంధ ప్రజాసంఘాల ఏర్పాటు

- యువసత్తా-మహిళాసత్తా సభ్యత్వాలు చేర్చడం.
- మండల, పట్టణ, నియోజకవర్గ శాఖల ఏర్పాటు.

లోక్సత్తా పార్టీకి మూడు తరహాల అనుబంధ సంస్థలు వుంటాయి -

1. యువసత్తా-మహిళాసత్తా

లోక్సత్తాపార్టీకి ఇవి అనుబంధ ప్రజా సంఘాలుగా వుంటాయి. వీటికి ప్రత్యేకంగా సభ్యత్వాలు వుంటాయి. నియోజకవర్గం, జిల్లా, రాష్ట్రస్థాయి కమిటీలు వుంటాయి. పై కమిటీలు కింది కమిటీల కార్యకలాపాలను సమన్వయం చేస్తాయి. ఈ ప్రత్యేక తరగతుల వారిని సమీకరించడానికి తగిన కార్యక్రమాలను ఇస్తాయి.

అయితే ఈ ప్రజాసంఘాలు ఏ స్థాయిలో వుంటే ఆ స్థాయి పార్టీ కమిటీల పర్యవేక్షణ కింద పని చేస్తాయి. ఆ స్థాయి పార్టీ కమిటీల నిర్ణయాలకు లోబడి తమ కార్యకలాపాలను నిర్వహించుకుంటాయి.

- ◆ ఈ ప్రజాసంఘాల ఎన్నికలకు ఒక నియమావళిని రూపొందించాలి. వివిధ స్థాయిలలో పార్టీ కమిటీల అధ్యక్షులలో ఆ ఎన్నికలు నిర్వహించాలి.

◆ ఈ ప్రజాసంఘాల నిర్మాణానికి ఈ కింది తక్షణ చర్యలు తీసుకోవాలి.

అన్ని స్థాయిలలోను పార్టీ వర్కింగ్ కమిటీలు ఈ ప్రజాసంఘాలకు సభ్యత్వ నమోదు కమిటీలను ఏర్పాటు చెయ్యాలి.

◆ సాధారణ సభ్యత్వం రూ. 10, క్రియాశీల సభ్యత్వం రూ. 100 లుగా సభ్యత్వ పుస్తకాలు విడుదల చెయ్యాలి.

సభ్యత్వం, ఎన్నికలు, సంస్థాగత నిర్మాణం గల ఈ రెండు ప్రజాసంఘాలకు నియోజక వర్గం, జిల్లా, రాష్ట్ర స్థాయిలో ఎన్నికైన అధ్యక్షులు ఆయా స్థాయి వర్కింగ్ కమిటీలో ఓటు హక్కు గల సభ్యులుగా వుంటారు. ఆయా స్థాయి కార్య వర్గాలలో అధ్యక్ష, కార్యదర్శులిద్దరూ ఓటు హక్కు గల సభ్యులుగా వుంటారు. ఎన్నికలు జరిగేవరకూ వివిధ స్థాయిలలో ఈ సంఘాల తరపున నామినేట్ చేయబడినవారు ఓటు హక్కు లేని సభ్యులుగా వుంటారు.

2. ఎస్.సి, ఎస్.టి., బి.సి., మైనారిటీ సెల్స్

ఇవి అనుబంధ ప్రజాసంఘాలు కావు. వీటికి ప్రత్యేక సభ్యత్వం, సంస్థాగత నిర్మాణం వుండదు. ప్రతిసెల్ కు ఒక అధ్యక్షుడు, కార్యదర్శి వుంటారు. ఈ సెల్స్ ను ఆయా స్థాయి పార్టీ వర్కింగ్ కమిటీలు నియమించుకుంటాయి. రాష్ట్రస్థాయిలో 9 మందికి మించకుండా, జిల్లాస్థాయిలో 5 మందికి మించకుండా, నియోజక వర్గ స్థాయిలో 3కు మించకుండా ఈ సెల్స్ ను ఏర్పాటు చేసుకోవాలి.

ఆయా తరగతుల ప్రజా సమస్యలపై ఈ సెల్స్ అధ్యయనం చేసి పార్టీ విధాన నిర్ణయానికి తోడ్పాటునిస్తాయి. ఆయా స్థాయిలలో ఇతరపార్టీలు, సంస్థలు పిలిచే సమావేశాలలో పార్టీకి ప్రాతినిధ్యం వహిస్తారు. ప్రత్యేక సమస్యలపై పార్టీ అనుమతితో కార్యకలాపాల నిర్వహణకు బాధ్యత వహిస్తారు.

అన్ని స్థాయిలలో ఈ సెల్స్ అధ్యక్షులు ఆయా వర్కింగ్ కమిటీలలో ఓటింగ్ హక్కులేని సభ్యులుగా వుంటారు. కార్యవర్గాలలో, అధ్యక్ష, కార్యదర్శులు ఓటింగ్ హక్కులేని సభ్యులుగా వుంటారు.

3. వివిధ స్థాయిలలో మన అనుబంధాన్ని కోరి వచ్చే యూనియన్లు, వృత్తి సంఘాలు, సంస్థలకు ప్రత్యక్షంగా పార్టీ కమిటీలలో భాగస్వామ్యం ఉండదు. ఇలాంటి సంఘాలతో సంబంధాలు నెరవేడానికి, వారి కార్యకలాపాలకు తోడ్పాటునివ్వడానికి వివిధ స్థాయిలలో పార్టీ వర్కింగ్ కమిటీలు వారికి తగిన బాధ్యుల్ని అప్పగించాలి. లేదా వాటి ఉపసంఘాలకు నాయకత్వాన్ని అందించాలి.

(సి) లోక్ సత్తా టైమ్స్ కు చందాదారులు.

- పార్టీ సిద్ధాంత, రాజకీయ పత్రికకు పెద్ద సంఖ్యలో చందాదారులను చేర్పించాలి. ప్రతి నియోజకవర్గంలో కనీసం 100 మంది చందాదారులు వుండాలి. ప్రతి గ్రామానికి ఒకటి రెండు పత్రికలు వెళ్లే ఏర్పాటు చెయ్యాలి.

అంశం - 4

(ఎ) పార్టీ ఆఫీసు నిర్వహణ

- విధిగా నియోజకవర్గ పార్టీ ఆఫీసు వుండాలి. దానిని తెరిచి వుంచే ఏర్పాటు చెయ్యాలి.
- సమస్యల మీద వచ్చేవారికి సలహాలు, రిప్రజంటేషన్ ఇచ్చే ఏర్పాటు వుండాలి.

(బి) పార్టీ సమావేశాల నిర్వహణ

- ప్రతి 15 రోజులకీ నియోజకవర్గ వర్కింగ్ కమిటీ సమావేశం.
- ప్రతి నెలరోజులకీ కార్యవర్గ సమావేశం.

- ప్రతి రెండు మూడు నెలలకీ పార్టీ సభ్యుల జనరల్ బాడీ సమావేశాలు.
అలాగే మండల, పట్టణ పార్టీల సమావేశాల నిర్వహణకు ఏర్పాట్లు చెయ్యాలి. వారు తిరిగి వార్డు, గ్రామశాఖల సమావేశాలు నిర్వహించేలా చూడాలి.

సమావేశాలు - నిర్ణయాలు - అమలు :

- నిర్దిష్టమైన ఎజెండాతో సమావేశాలు జరపాలి.
- ప్రతి అంశం మీద చర్చ జరిగేలా సభ్యుల్ని ప్రోత్సహించాలి.
- స్పష్టమైన నిర్ణయాలు చేసి సభ్యులకు వ్యక్తిగత బాధ్యతలు ఇవ్వాలి.
- గత నిర్ణయాల సమీక్ష - లోటుపాట్లు చక్కదిద్దుకునే ప్రయత్నం జరగాలి.
వర్కింగ్ కమిటీకి నెలవారీ జమా ఖర్చుల నివేదిక ఇవ్వాలి. ప్రతి మూడు నెలలకీ బాలన్స్ షీటును ఇతర సమావేశాలలో చదివి వినిపించాలి.

(సి) మీడియాతో సంబంధాలు

- ప్రింటు, ఎలక్ట్రానిక్ మీడియాతో సత్సంబంధాలు నెలకొల్పుకోవాలి.
- స్థానిక సమస్యలపై స్పందించే ప్రకటనలు, సమావేశాలలో తీసుకున్న ప్రజా కార్యకలాపాల ప్రకటనలు ఇచ్చే ఏర్పాటు చేసుకోవాలి.
- నెలకొకసారి పత్రికాగోష్ఠి నిర్వహించాలి.
- స్థానిక సమస్యలపై సర్వేలు - సాధికార సమాచారం - ప్రచార ఆందోళన కార్యక్రమాలతో వార్తలలోకి ఎక్కే ప్రయత్నం చెయ్యాలి.

అంశం - 5

పార్టీ ఆర్థిక వనరుల సమీకరణ

లోక్ సత్తా పార్టీ ఇప్పుడు జాతీయ పార్టీ అయింది. అందువల్ల ఆంధ్రప్రదేశ్ శాఖ తన కాళ్ళ మీద తాను నిలబడే ప్రయత్నాలు చేసుకోవాలి. దానికి వెంటనే తగు చర్యలు తీసుకోవాలి. పార్టీకి నిధులు సమకూరడానికి ఈ కింది అవకాశాలున్నాయి.

- 1) పార్టీకి నేరుగా విరాళాలు సేకరించడం
- 2) జిల్లా, నియోజకవర్గాలలో స్థానికంగా వనరులు సేకరించడం
- 3) పార్టీ సభ్యత్వ రుసుం ద్వారా
- 4) లోక్ సత్తా టైమ్స్ చందాలు, ప్రకటనలు సేకరించడం.

ఇలా సేకరించిన వనరులను ఇప్పుడు ఈ కింది దామాషాలో పంపిణీ జరుగుతుంది.

- 1) రాష్ట్ర పార్టీ నేరుగా సేకరించే విరాళాలు పూర్తిగా రాష్ట్ర పార్టీకి చెందుతాయి.
- 2) జిల్లా పార్టీ తాను సేకరించి పంపే విరాళాలలో 20 శాతం రాష్ట్రానికి, 80 శాతం జిల్లాకి చెందుతుంది.
- 3) నియోజకవర్గ పార్టీలు సేకరించే విరాళాలలో 20 శాతం రాష్ట్రానికి, 20 శాతం జిల్లాకి, 60 శాతం నియోజకవర్గాలకు పంపిణీ జరుగుతుంది.
- 4) 10 రూపాయల సాధారణ సభ్యత్వం మొత్తం నియోజకవర్గ పార్టీలకు చెందుతుంది. క్రియాశీల సభ్యత్వంలో 20 శాతం రాష్ట్రానికి, 20 శాతం జిల్లాకి, 60 శాతం నియోజకవర్గానికి చెందుతుంది. ఎగ్జిక్యూటివ్ సభ్యత్వంలో రాష్ట్రానికి 20 శాతం,

జిల్లాకి 20శాతం, నియోజకవర్గానికి 60 శాతం చెందుతుంది. 10,000 రూపాయల జీవిత సభ్యత్వాన్ని ఒక ఎగ్జిక్యూటివ్ సభ్యత్వంగా పరిగణించి పంపిణీ చేయడం జరుగుతుంది.

5) లోక్ సత్తా టైమ్స్ పత్రికకు సేకరించే చందాలు, ప్రకటనలపై ప్రోత్సాహకంగా 60 శాతం సేకరించి పంపిన జిల్లా పార్టీకి, లేదా నియోజకవర్గ పార్టీకి (ఏ శాఖ సేకరించి పంపితే వారికి) చెందుతుంది.

జిల్లాలలో అకౌంట్లు

- ★ అన్ని జిల్లాలలో పార్టీ అకౌంట్లు వుండాలి. కొత్తగా ఎన్నికైన ఆఫీసుబేరర్ల పేర్లతో నిర్వహించుకునే ఏర్పాట్లు చేసుకోవాలి. కోశాధికార్ల నియామకాలు పూర్తి చెయ్యాలి.
- ★ నియోజకవర్గాలలో కొత్తగా ఎన్నికైన వర్కింగ్ కమిటీలు నిర్ణయించుకున్న ప్రకారం అందులోని వ్యక్తుల పేర్ల మీద (పార్టీ పేరు మీద కాదు) జాయింట్ ఎకౌంట్లు ప్రారంభించుకోవాలి. కోశాధికారి నియామకాలు పూర్తి చేసుకోవాలి.
- ★ పార్టీ పేరు మీద ఎకౌంట్స్ లేని జిల్లాలకు, వ్యక్తుల పేర్లతో జాయింట్ ఎకౌంట్లు లేని నియోజకవర్గాలకు పార్టీ వనరుల పంపిణీ సాధ్యపడదు. వెంటనే దీనికి తగిన చర్యలు తీసుకోవాలి.
- ★ జిల్లా, నియోజకవర్గ శాఖల వర్కింగ్ కమిటీలు ప్రతి 3 నెలలకు Receipts and Payments Statement రాష్ట్ర కార్యాలయానికి పంపాలి. అలా పంపని వారికి తదుపరి పంపిణీ సాధ్యపడదు.
- ★ 2012-13 ఆర్థిక సంవత్సరం జమాఖర్చులను ప్రతి జిల్లా పార్టీ వెంటనే తయారుచేసి సర్టిఫైడ్ కాపీని రాష్ట్ర కార్యాలయానికి పంపించాలి.

పార్టీని అన్ని స్థాయిలలో స్వయంపోషకం చేసుకుందాం. పార్టీ కార్యకలాపాల విస్తృతికి, ఎన్నికలకు సన్నద్ధులమౌదాం.

అంశం - 6

పోటీ చేసే అభ్యర్థుల ఎంపిక

- గ్రామపంచాయితీ వార్డు మెంబర్లు, సర్పంచి, ఎం.పి.టి.సి. అభ్యర్థులు, మున్సిపల్ వార్డు అభ్యర్థుల ఎంపిక స్థానిక పార్టీ శాఖలతో సంప్రదించి తుదినిర్ణయం నియోజకవర్గ వర్కింగ్ కమిటీ తీసుకుంటుంది.
- జిల్లా పరిషత్ సభ్యులు, మండలాధ్యక్షుల అభ్యర్థుల ఎంపిక స్థానిక పార్టీ కమిటీలతో సంప్రదించి జిల్లా వర్కింగ్ కమిటీ తుదినిర్ణయం తీసుకుంటుంది.
- శాసనసభ, శాసనమండలి అభ్యర్థుల ఎంపిక నియోజకవర్గ వర్కింగ్ కమిటీ, సిఫారసు, జిల్లా పార్టీ సిఫారసుల ఆధారంగా రాష్ట్ర వర్కింగ్ కమిటీ లేదా దీనికోసం నియమించిన కమిటీ తుదినిర్ణయం తీసుకుంటుంది.
 - అభ్యర్థులు ప్రజాభిమానం చూరగొన్న వారై వుండాలి.
 - పార్టీ కమిటీలకు, సభ్యులకు ఆమోదయోగ్యమైన వారై వుండాలి.
 - ఆర్థిక వనరులు సమీకరించగల వారై వుండాలి.
 - పార్టీ క్రమశిక్షణ విధిగా పాటించే వారై వుండాలి.
 - అవినీతి ఆరోపణలు, నేరచరిత్ర లేని వారై వుండాలి.

అంశం - 7

పాల్టీ ఎజెండాలు ముఖ్యాంశాలు

1. విద్య
2. ఆరోగ్యం
3. వ్యవసాయం
4. మద్యనియంత్రణ
5. స్థానిక ప్రభుత్వాలు
6. అవినీతి లేని పాలన

1. అందరికీ మంచి ప్రమాణాల విద్య

I. పాఠశాల విద్య విస్తరణ తీరు

- ★ విస్తరిస్తున్న కార్పొరేట్ విద్య
- ★ విద్యాహక్కు చట్టం నిబంధనలతో మూతపడుతున్న ప్రయివేటు బడ్జెట్ పాఠశాలలు
- ★ ప్రభుత్వ పాఠశాలల్లో తగ్గిపోతున్న పిల్లల శాతం

II. ప్రభుత్వ పాఠశాలల్లో టీచర్లు, పిల్లలు

- ★ రాష్ట్రంలో మొత్తం ప్రాథమిక పాఠశాలలు 57,000
- ★ టీచర్లు లేని పాఠశాలలు 6,000
- ★ ఒక టీచర్లు వున్నవి 15,000
- ★ ఇద్దరు టీచర్లు వున్నవి 24,000
- ★ 10 మందిలోపు పిల్లలు వున్న పాఠశాలలు 12,000
- వీటిని మూసివేయాలని ప్రభుత్వ నిర్ణయం

III. ప్రభుత్వ పాఠశాలల్లో విద్యాస్థితి

- ★ 5వ తరగతి పిల్లలలో 46 శాతం 2 సంఖ్యల లెక్కలు చెయ్యలేకపోతున్నారు
- ★ 5వ తరగతి పిల్లలలో 75 శాతం చిన్న భాగహారాలు చెయ్యలేకపోతున్నారు
- ★ 5వ తరగతి పిల్లలలో 58.00 శాతం 2వ తరగతి వాచకాన్ని చదవలేకపోతున్నారు

IV. ప్రభుత్వ పాఠశాలల్లో ప్రతి విద్యార్థి మీద ప్రభుత్వం చేస్తున్న ఖర్చు నెలకి 1500 రూపాయలు

- ★ ప్రయివేటు బడ్జెట్ స్కూళ్లలో నెలకి 200 నుంచి 500 రూ.
- ★ కార్పొరేట్ స్కూళ్లలో పట్టణాల స్థాయిని బట్టి నెలకు 2 నుండి 5000

V. పాఠశాలల మీద నష్టకం ఎందుకుపోయింది

- ★ తగిన సంఖ్యలో ఉపాధ్యాయులు లేకపోవడం
- ★ ఇంగ్లీషు నేర్పే పద్ధతి సరిగా లేకపోవడం
- ★ నెలవారీ, సంవత్సర పరీక్షలు లేకపోవడం
- ★ పాఠశాలల నిర్వహణ మీద అజమాయిషీ లేకపోవడం
- ★ తల్లిదండ్రుల సంఘాల పాత్ర నామమాత్రం కావడం
- ★ ప్రయివేటు, ప్రభుత్వ పాఠశాలల్లో మీడియం ఒకటి కాకపోవడం
- ★ హైస్కూలు విద్యలో వేర్వేరు సిలబస్లు వుండడం
- ★ పాఠశాలలో ఉపాధ్యాయ బృందాలకు పిల్లల చదువుకు తగ్గ ప్రోత్సాహకాలు లేకపోవడం
- ★ తల్లిదండ్రులకు పాఠశాలను ఎంచుకునే స్వేచ్ఛ కొంతమేరకైనా లేకపోవడం
- ★ హక్కులకే గాని చదువుకు ప్రాధాన్యతనివ్వని ఉపాధ్యాయ సంఘాలు

★ అందరికీ మంచి ప్రమాణాల విద్యను అందించాలన్న చిత్తశుద్ధి లేని పాలకపక్షాలు

VI. విద్య పట్ల సంప్రదాయ పార్టీల వైఖరి

- ★ ప్రభుత్వ విద్యను సంస్కరించే వ్యూహం లేదు ★ ప్రయివేటు విద్యను నియంత్రించే యోచన లేదు
- ★ పోటీతత్వాన్ని పెంచే ప్రోత్సాహకాలు, ప్రత్యామ్నాయ మార్గాలు లేవు
- ★ సంఘటితంగా వున్న ఉపాధ్యాయుల మెప్పుపొందాలన్న తపన తప్ప తల్లిదండ్రుల ఆకాంక్షలు తీర్చే యోచన లేదు
- ★ ఈ పాఠశాలలను సంస్కరించే ప్రయత్నాలకు బదులు ఆదర్శ పాఠశాలలు, గురుకులాలతో కొందరికి మాత్రమే ఉపయోపడే చర్యలకే పరిమితం
- ★ కే.జి నుండి పి.జీ వరకు ఉచితం అంటూ వాగ్దానాలు తప్ప మంచి ప్రమాణాల విద్య ఈ పార్టీల నినాదంగా లేదు
- ★ ప్రజలు తమ జేబుల్లోంచి వేలకోట్లు చదువుపై పెడుతున్న అదనపు ఖర్చు తొలగించాలన్న తలంపు లేదు.

మంచి ప్రమాణాల విద్యను అందించడానికి లోక్ సత్తా ఏం చేస్తుంది?

1. ప్రతి తరగతికి 30-40 మంది విద్యార్థులు, తరగతికి ఒక ఉపాధ్యాయుడు వుండేలా పాఠశాలల్ని క్రమబద్ధం చేస్తుంది.
2. పిల్లల విద్యాస్థాయి ఆధారంగా పాఠశాలల్ని వర్గీకరించి మంచి చదువు అందిస్తున్న ఉపాధ్యాయ బృందానికి ప్రోత్సాహకాలు ఇస్తుంది.
3. 5వ తరగతి వరకు ప్రభుత్వ - ప్రయివేటు పాఠశాలలో మాతృభాషలో విద్యాబోధన తప్పనిసరి చేస్తుంది. నేర్చుకునే బాషగా ఇంగ్లీషును తప్పనిసరి చేస్తుంది.
4. విద్యార్థుల స్థాయిని అంచనా వెయ్యడానికి తగిన వార్షిక పరీక్షలు నిర్వహిస్తుంది - నెలవారీ స్థానిక పరీక్షలు తప్పనిసరి చేస్తుంది.
5. రాష్ట్రంలో పాఠశాల (హైస్కూలుతో సహా) విద్యలో ఒకే తరహా సిలబస్ ను చేపడుతుంది.
హైస్కూలు విద్యలో ఇంగ్లీషు, మాతృభాష మీడియంలు ఎంచుకునే స్వేచ్ఛనిస్తుంది.
6. ప్రభుత్వ, ప్రయివేటు పాఠశాలలో ఒకే సిలబస్, ఒకే పుస్తకాలు, ఒకే పరీక్ష పద్ధతిని తెస్తుంది. మీడియం తేడా తప్ప పరీక్ష ఒకటిగానే వుంటుంది.
7. పాఠశాల అజమాయిషీకి స్వతంత్రమైన ప్రత్యేక వ్యవస్థను ఏర్పాటు చేస్తుంది - తల్లిదండ్రుల కమిటీలకు పంచాయితీలకు తగిన అధికారాలను కల్పిస్తుంది.
8. తగిన సంఖ్యలో పిల్లలు లేక పాఠశాల నిర్వహించని లేదా పాఠశాలలను మూసివేసిన ఆవాసాలలో తల్లిదండ్రులకు నగదు బదిలీ ఓచర్లు ఇస్తుంది. తగిన ప్రమాణాలు గల బడ్జెట్ పాఠశాలలో నచ్చినచోట పిల్లల్ని చేర్చుకునే వీలు కల్పిస్తుంది.
9. కార్పొరేట్ పాఠశాలలు కల్పించే మౌలిక వసతులు ఇతర ప్రమాణాల ఆధారంగా వాటిని వర్గీకరించి ఫీజుల నియంత్రణకు చర్యలు తీసుకుంటుంది.

2. అందరికీ ఆరోగ్య సేవలు

రాష్ట్రంలో వైద్యసేవలు

★ కార్పొరేట్ వైద్యశాలలు విస్తరిస్తున్నాయి



- ★ ప్రభుత్వ ఆరోగ్యశ్రీ దానికి తోడ్పడుతున్నది
- ★ ప్రజలకు అందుబాటులో వున్న పి.హెచ్.సిలు, ఉపకేంద్రాలు సేవలు లేని కేంద్రాలయ్యాయి
- ★ వైద్య విధాన పరిషత్ ఆసుపత్రులు వైద్యులు, సిబ్బంది పరికరాల కొరతతో అరకొరసేవలందిస్తున్నాయి
- ★ ఆయుర్వేద, హోమియో, యునానీ వంటి ప్రభుత్వ వైద్యసంస్థలు మూతకొస్తున్నాయి
- ★ ప్రజలు ఆరోగ్యం కోసం పెద్దఎత్తున జేబులు ఖాళీ చేసుకుంటున్నారు.
- ★ ప్రయివేటు బడ్జెట్ ఆసుపత్రులు ప్రభుత్వ నియంత్రణలతో ఛార్జీలు పెంచడం లేదా మూసివేత తప్పనిస్థితిలో వున్నాయి.

రాష్ట్రంలో ఆరోగ్యస్థితి

మానవాభివృద్ధి సూచికలో దక్షిణాది రాష్ట్రాలలో ఆంధ్రప్రదేశ్ వెనుకబడి వుంది. శిశుమరణాలు, ప్రసవ మరణాలు, పోషకాహార లోపం హెచ్చుగా వుంది. వ్యాధి నిరోధక చర్యలలోపం, శుద్ధి చేసిన తాగునీరు, పారిశుధ్యలోపంతో ప్రజలు అనారోగ్యం పాలౌతున్నారు.

సమస్యలు

అందరికీ శుద్ధి చేసిన మంచినీరు అందుబాటులో లేదు.

గ్రామాలు, పట్టణాలలో ప్రత్యేకించి పేదలు నివసించే ప్రాంతాలలో పారిశుధ్యం అధ్వాన్నంగా వుంది. ఇప్పటికీ ప్రతి ఇంటికీ మరుగుదొడ్డి సౌకర్యం కూడా లేదు.

వ్యాధి నిరోధక చర్యలు తీసుకోవలసిన పి.హెచ్.సి.లు, ఉపకేంద్రాలు అత్యంత బలహీనంగా, సేవలు అందించలేని స్థితిలో వున్నాయి. మందులు, డాక్టర్లు, సిబ్బంది లేక అనాధాశ్రమాలను తలపిస్తున్నాయి.

బడ్జెట్లో వైద్య విధానపరిషత్ ఆసుపత్రులకు, పి.హెచ్.సిలకు కేటాయింపులు నామమాత్రంగా వున్నాయి.

ఆరోగ్యశ్రీ పథకాన్ని ప్రభుత్వం సర్వరోగ నివారిణిగా ప్రచారం చేస్తున్నది. కొందరికీ, కొన్ని జబ్బులకి మాత్రమే అది పరిమితం అన్న వాస్తవాన్ని దాచి పెడుతున్నది.

సంప్రదాయ పార్టీలు

- ★ అందరికీ మంచి ప్రమాణాల ఆరోగ్యసేవలు అందించే వ్యూహం ఈ పార్టీలకు లేదు.
- ★ మంచినీరు, పారిశుధ్యం, వ్యాధి నిరోధక చర్యలు అత్యంత కీలకం అన్న అంశాన్ని అవి విస్మరిస్తున్నాయి.
- ★ ఎవరు అధికారంలోకి వచ్చిన జిల్లా అంతకు దిగువ స్థాయి వైద్యశాల పనితీరు మార్చగల విధానం ఏ ఒక్కరికీ లేదు.
- ★ డబ్బుతో నిమిత్తం లేకుండా వైద్యసేవలందించడం ప్రభుత్వాలు తమ విధిగా భావించడం లేదు.

అందరికీ ఉచితంగా ఆరోగ్యసేవలు అందించటానికి లోక్సత్తా ఏం చేస్తుంది?

- ★ డబ్బుతో నిమిత్తం లేకుండా అందరికీ ఉచితంగా మంచి ప్రమాణాల ఆరోగ్య, వైద్యసేవలు అందించడం విధిగా ప్రకటిస్తుంది.
- ★ శుద్ధి చేసిన మంచినీరు, పారిశుధ్యం పరిస్థితిని సమూలంగా మార్చడానికి పంచాయతీలకు, మున్సిపల్ వార్డులకు నేరుగా తలసరి 1000 రూపాయల గ్రాంటును మంజూరు చేస్తుంది.
- ★ పబ్లిక్, ప్రయివేటు భాగస్వామ్యంతో పి.హెచ్.సిల నిర్వహణ, అజమాయిషీలలో కొత్త విధానాలు చేపడుతుంది.

★ ప్రభుత్వ ప్రయివేటు ఆసుపత్రులలో సాధారణ జబ్బులన్నింటికీ అందరికీ ఉచితంగా వైద్యసేవలు అందించే ఏర్పాటు చేస్తుంది.

★ జిల్లాకి ఒక సూపర్ స్పెషాలిటీస్ ఆసుపత్రులను నెలకొల్పి ప్రత్యేక జబ్బులకు వైద్యం అందే ఏర్పాటు చేస్తుంది.

3. వ్యవసాయం

వ్యవసాయరంగ సంక్షోభం - రైతాంగ సమస్యలు - పరిష్కారాలు

ఆంధ్రప్రదేశ్ లో ఇప్పటికీ 65% మంది ప్రజలు వ్యవసాయంపైనే ఆధారపడి జీవిస్తున్నారు. వ్యవసాయం ఎదుగూబొదుగూ లేకుండా అమ్మబోతే అడవి - కొనబోతే కొరివి చందాన వుంది. నకిలి విత్తనాలు, నాసిరకం పురుగుమందులు రాజ్యమేలుతున్నాయి. బ్యాంకు రుణాలు, సాంకేతిక పరిజ్ఞానం 65% మంది రైతులకు అందటం లేదు. మార్కెట్ లో మోసాలు, దళారీలు రైతులకు పెనుశాపంగా మారాయి. రైతులకు, పరిశ్రమలు, సేవారంగంలో ఉన్నవారి మధ్య ఆదాయంలో అంతరం బాగా పెరిగిపోతుంది. అసమానతల్ని ఎంతోకాలం విస్మరించకూడదు. వ్యవసాయ అభివృద్ధి వేగంగా సాగటం, గ్రామీణ ప్రాంత ప్రజల సంక్షేమం మెరుగుపడడం కీలకం. వ్యవసాయ ఉత్పత్తిని టన్నులకు టన్నులు పెంచటం కాదు. గ్రామీణుల ఆదాయం పెంచటం ముఖ్యం. వ్యవసాయం ఆర్థికంగా అత్యంత శ్రమతో పెట్టుబడితో కూడిన కార్యక్రమం. వ్యవసాయం అంటే పట్టణ ప్రాంత ప్రజలకు ఆహారం తయారుచేసిపెట్టే యంత్రం కాదు. ఆర్థిక నిపుణుల నుంచి అధికార్లుగా మారిన వారికి, రాజకీయ నాయకులకు ఈ వాస్తవం అర్థం కాదు. అందుకే రైతులు పెద్దఎత్తున పేదరికం వైపు మళ్ళుతున్నా. తిరోగమనంలో పయనిస్తున్నా. ఆత్మహత్యలకు పాల్పడుతున్నా పైవారికి పట్టదు. సంపాదన పంపకంలో అసమానతల వల్ల అభివృద్ధి సూచిక అస్తవ్యస్తంగా, వంకరగా పయనిస్తుందన్న వాస్తవాన్ని ప్రభుత్వాలు గుర్తించాలి. డా॥ స్వామినాథన్ ఉద్దేశం ప్రకారం తమను పట్టించుకునేవారే లేరన్న భావన దేశవ్యాప్తంగా గ్రామాల్లో విస్తరించిన రైతులందరిలోనూ ఉంది.

లోక్ సత్తా పార్టీ ఈ పరిస్థితిని సమూలంగా మార్చి వ్యవసాయాన్ని సంఘటితరంగంగా లాభసాటి పరిశ్రమగా తీర్చిదిద్దుతుంది.

1. రైతులకు నాణ్యమైన విద్యుత్తు :- ఎ) వ్యవసాయ ట్రాన్స్ ఫార్మర్లను వేరుచేసి ఓల్ట్రా జీ హెచ్చుతగ్గులు లేని నాణ్యమైన విద్యుత్తును సరఫరా చేస్తుంది. బి) విద్యుత్ పంపిణీ నిర్వహణ బాధ్యతను స్థానిక ప్రభుత్వాలకు, ప్రజలకు అప్పగిస్తుంది. సి) పంపిణీని మెరుగుపరచడానికి కావలసిన నిధులు అందిస్తుంది.
2. అగ్రిక్లెనిక్ లు :- అగ్రిక్లెనిక్ ల ద్వారా రైతులందరికీ ఎ) సరసమైన ధరలకే నాణ్యమైన విత్తనాలు, పురుగుమందులు, వ్యవసాయ పరికరాలు. బి) వ్యవసాయ ఉత్పత్తులను లాభసాటి ధరలకు అమ్ముకునే ఏర్పాటు. సి) వ్యవసాయ సమస్యలపై 24 గంటల్లోగా సలహా, సహాయం. డి) రైతులకు మార్కెట్ సంబంధించిన తాజా సమాచారం అందించటం. ఇ) ఉచిత భూసార పరీక్షలు జరిపి దానికి సంబంధించిన రిపోర్టు రైతుకు ఇచ్చే ఏర్పాటు. ఎఫ్) ఉచితంగా పశువైద్యసేవలు అందించడం. జి) ప్రతి 3వేల ఎకరాల భూమికి ఒక అగ్రిక్లెనిక్ ఏర్పాటు చేసి రైతులకు ఎప్పటికప్పుడు కంప్యూటర్ సేవల ద్వారా పూర్తి సమాచారం. హెచ్) వ్యవసాయ ఉత్పత్తుల్ని లాభసాటి ధరలకి రైతులు ఉమ్మడిగా ప్రత్యక్షంగా రిటైల్ చైన్ ల ద్వారా సూపర్ మార్కెట్లలో అమ్ముకునే ఏర్పాటు.
3. బ్యాంకు రుణాలు :- ఎ) ప్రతి రైతుకి భూమి మార్కెట్ విలువను బట్టి రుణసౌకర్యాన్ని కల్పించాలి. వ్యవసాయ పెట్టుబడులు, కుటుంబ అవసరాల కోసం రైతులు ఎప్పుడు కావాలంటే అప్పుడు రుణం పొందే ఓవర్ డ్రాఫ్ట్ పద్ధతి. బి) ప్రతి రైతుకి సహకార వాణిజ్యబ్యాంకులలో రుణాలు. సి) కౌలుదారులకి పంట రుణాల కోసం క్రెడిట్ కార్డుల ద్వారా ప్రత్యేక ఏర్పాటు చేస్తుంది.
4. వ్యవసాయ మార్కెట్లు :- ఎ) పూర్తి ప్రజాస్వామ్యబద్ధంగా ఎన్నికైన రైతు కమిటీ చేతుల్లో మార్కెట్ యార్డుల యాజమాన్యం,

మార్కెట్ యార్డుల పనితీరులో అవినీతి, అక్రమాలు లేకుండా ఏర్పాటు. బి) మార్కెట్ యార్డులో రైతు ఉత్పత్తులను ప్రత్యక్షంగా అమ్ముకునే ఏర్పాటు. రిటైల్ మార్కెట్ ఛైన్లతో అనుసంధానం. సి) అంతర్జాతీయ మార్కెట్ల సమాచారం రైతులకు అందించడం. డి) ఉత్పత్తుల ఎగుమతికి తగిన ఏర్పాట్లు. ఇ) ఉత్పత్తుల నిలువకు సౌకర్యాలు, నిలువ ఉంచిన పంటలపైన “ప్లెడ్జ్” లోన్లు. ఎఫ్) పశు, కూరగాయలు ఎక్కువకాలం నిల్వ చేసుకుని తగిన ధర పొందడానికి శీతల గిడ్డంగులు, రేడియోషన్ సెంటర్ల సౌకర్యాలు.

5. **ఆగ్రో పరిశ్రమలు :-** ఎ) పశు, కూరగాయలకు ప్రకటించిన కనీస మద్దతు ధరను అందించే ఆగ్రోపరిశ్రమల ఏర్పాటు. బి) మార్కెట్లో ధరలు తగ్గినప్పుడు రైతుల పంటలకు మద్దతు ధరకు కొనుగోలు జరిగేలా ఏర్పాటు. సి) పంట విలువలను పెంచే ఆగ్రోపరిశ్రమలు ఏర్పాటు. డి) రైతుల పిల్లలకి ముఖ్యంగా గ్రేడింగ్, ప్యాకింగ్, ట్రాన్స్పోర్ట్, మార్కెటింగ్ రంగాలలో శిక్షణ ఇచ్చి ఆగ్రో పరిశ్రమలలో ఉపాధి ఏర్పాటు అలాగే స్వంత ఆగ్రో పరిశ్రమలు ఏర్పాటు చేసుకునే సౌకర్యం.
6. **ఎగుమతులు-దిగుమతులు :-** వ్యవసాయరంగ ఉత్పత్తులని స్వేచ్ఛగా ఎక్కడ లాభసాటి ధర లభిస్తే అక్కడ అమ్ముకునే స్వేచ్ఛ కల్పిస్తుంది. విదేశాలకు ఎగుమతికి ఎటువంటి ఆటంకాలు లేకుండా ప్రస్తుతం ఉన్న ఆంక్షలను తొలగిస్తుంది. ప్రతి సంవత్సరం విదేశాల నుండి పామాయిల్, పప్పుదినుసులు సుమారు 50 వేల కోట్ల విలువైన దిగుమతులపై కనీసం పదిశాతం సుంకం విధించి వచ్చిన పన్నుని వంటనూనెలు మరియు పప్పుదినుసుల పంటలను విస్తృతంగా దేశంలో పండించటానికి రైతులకు ప్రోత్సాహకాలు ఇచ్చి ఉత్పత్తిని పెంచి దిగుమతులను తగ్గించి, విదేశీ మారక ద్రవ్యాన్ని ఆదా చేసుకునే విధానాన్ని రూపొందిస్తుంది.
7. **కనీస మద్దతు ధర :-** ఒక ఎకరా పంటకు అయిన పెట్టుబడి లెక్కించి దానిమీద 50 శాతం అదనంగా చేర్చి కనీస మద్దతు ధర నిర్ణయించాలనే స్వామినాథన్ కమిషన్ సూచనలు అమలుకు కృషి చేస్తుంది.
8. **నీటి పారుదల :-** ఆంధ్రప్రదేశ్ రాష్ట్రం ఏర్పడి 57 సంవత్సరాలు అవుతున్న రాష్ట్రానికి సమగ్రమైన నీటి వినియోగ ప్రణాళిక లేదు. జలయజ్ఞం పేరిట అస్తవ్యస్తంగా అసమగ్రంగా వేల కోట్ల రూపాయలు ఖర్చుపెడుతున్నా దాని ద్వారా సరైన ఫలితాలు అందటం లేదు. రాష్ట్రంలో సమగ్రమైన ప్రణాళికతో అన్ని ప్రాంతాలకు మేలు చేకూర్చే విధంగా సాగునీటి విధానాన్ని రూపొందిస్తుంది.
9. **ఉపాధి హామీ పథకం - వ్యవసాయానికి అనుసంధానం :-** జాతీయ ఉపాధి హామీ పథకం అమలు చెయ్యటంలో లోపం వలన వ్యవసాయానికి కూలీలు అందుబాటులో లేని పరిస్థితి కల్పించారు. ఉపాధి హామీ పథకాన్ని వ్యవసాయానికి అనుసంధానం చేసి 50 శాతం నిధులు వ్యవసాయ పనులకి కేటాయిస్తుంది.
10. **విత్తన చట్టం :-** బహుళ జాతి కంపెనీల ద్వారా ఉత్పత్తి చెయ్యబడిన హైబ్రిడ్ విత్తనాలు రైతులకు సరఫరా చేసేటప్పుడు సరసమైన ధరలకు లభించే విధంగా రైతులకు అనుకూలమైన, సమగ్రమైన విత్తనాల చట్టం తెస్తుంది.
11. **సమగ్రమైన బీమా పథకం :-** రైతుల పంటలు మరియు వ్యవసాయదారుల కుటుంబ సభ్యులకు వర్తించే విధంగా సమగ్రమైన బీమా పాలసీని తీసుకురావాల్సిన అవసరం ఉంది. దాని కొరకు గ్రామీణ బీమా అభివృద్ధి నిధి ఏర్పాటు చేసి పంటల బీమా, రైతు కుటుంబాలకు బీమా అందే విధంగా పథకాన్ని రూపొందిస్తాం.
12. **భూసేకరణ చట్టం :-** ప్రభుత్వం పరిశ్రమలు, నీటిపారుదల పథకాలు, ప్రజాప్రయోజనాల కోసం భూమిని సేకరించాలనుకున్నప్పుడు ఆ గ్రామం/ప్రాంతంలో సమగ్రమైన విచారణ జరిపి స్థానికంగా వున్న ఎక్కువ మంది ప్రజల అభిప్రాయం అనుకూలంగా ఉన్నప్పుడు మాత్రమే భూసేకరణ జరగాలి. దాని విలువను కనీసం స్థానికంగా వున్న భూమి

విలువపై 200 శాతం ఉండే విధంగా నిర్ణయించాలి. ఒకవేళ సేకరించిన భూమి పరిశ్రమలు/పథకాలకు వినియోగించుకోలేని పరిస్థితుల్లో తిరిగి గ్రామస్థలకు అప్పగించాలి. పరిశ్రమల కోసం సేకరించిన భూమిని అభివృద్ధి చేసి అందులో 20 శాతం భూమి కొల్పోయిన రైతులకి ఇచ్చే ఏర్పాటు చెయ్యాలి.

13. విదేశీ ప్రత్యక్ష పెట్టుబడులు :- కేంద్ర ప్రభుత్వం ఆమోదించిన విదేశీ ప్రత్యక్ష పెట్టుబడులకు మనం అనుకూలం. దానివలన పెట్టుబడులు దేశంలో పెరిగి గోడాన్ల నిర్మాణం, రవాణా, ప్రొసెసింగ్ యూనిట్లు, పెద్దయెత్తున సూపర్ మార్కెట్ల ఏర్పాటు, రైతుల నుండి ఉత్పత్తులను పెద్దయెత్తున సేకరించి రిటైల్ మార్కెట్లో అమ్మే ఏర్పాట్ల వలన రైతులకు, వినియోగదారులకు మధ్యలో వున్న దళారుల పాత్రను తగ్గించి రైతులకు అధిక ధరలు, వినియోగదారులకు నాణ్యమైన వస్తువులను తక్కువ ధరకు లభించే ఏర్పాటు. కాంట్రాక్టు వ్యవసాయం రైతులకు లాభసాటిగా రూపొందిస్తుంది.

14. కార్పొరేట్ వ్యవసాయం :- కేంద్ర ప్రభుత్వం కొద్ది నెలల క్రితం ప్రకటించిన కార్పొరేట్ వ్యవసాయంపై అధ్యయనం చేసి విధాన నిర్ణయం చెయ్యాలి.

4. కలిసంగా మద్యనియంత్రణ

I. 1998లో మద్యనిషేదం తొలగించడానికి చెప్పిన కారణాలు -

- (ఎ) మద్యనిషేదం సాధ్యం కాదు - మద్యం మాఫియాలు విస్తరించడం.
- (బి) పరిమితంగా మద్యనిషేదం తొలగింపు వల్ల మాఫియాల నియంత్రణ - ప్రభుత్వానికి ఆదాయం.
- (సి) ఈ ఆదాయాన్ని పేదల జనాకర్షణ పథకాలకు వినియోగం.

II. ప్రభుత్వాలు మద్యాన్ని ఆదాయ మార్గం చేసుకున్న తీరు -

- మద్యం మీద వస్తున్న ఆదాయం.
- ఆదాయం పెంచుకోవడానికి టార్గెట్లు, బెల్టుషాపులకు అనుమతి.
- పేదల ఆదాయానికి గండి - కుటుంబ జీవనం విచ్ఛిన్నం.
- గ్రామగ్రామాన విచ్చలవిడిగా బెల్టుషాపులు.
- గ్రామాలలో రకరకాల నేరాల పెరుగుదల మహిళల తిరుగుబాట్లు.

III. కొత్త మద్యం పాలసీ-2013 -

- వేలం పాటలకి బదులు-లాటరీ పద్ధతి.
- నామమాత్రంగా తగ్గిన ప్రభుత్వ ఆదాయం.
- తిరిగి ఆదాయం పెంచుకోవడానికి టార్గెట్లు.
- లాటరీ పద్ధతిలో బెల్టుషాపులు వుండవని ప్రభుత్వ హామీకి తూట్లు.
- ఆదాయం పెరిగింది - పరిస్థితి యధాతథం.

IV. బెల్టుషాపుల రద్దుకు పార్టీల డిమాండ్ -

- అధికార పార్టీ కూడా అలాంటి ప్రకటనలే చేస్తున్నది.

V. మద్యం చుట్టూ రాష్ట్ర రాజకీయం -

- ప్రభుత్వాలకి ఆదాయ మార్గం.
- జనాకర్షణ పథకాలతో ఓటు బ్యాంకులు.
- ప్రయివేటు వ్యాపారంలో వాటాలు, సిండికేట్లు పార్టీల, నాయకుల గుట్టురట్టు.
- ఎన్నికల్లో ఓటర్లను ప్రభావితం చెయ్యడానికి మద్యం.
- ఇలా రాష్ట్ర రాజకీయం, పార్టీలు మద్యం చుట్టూ తిరుగుతున్నాయి.

VI. కఠిన మద్య నియంత్రణను లోక్సత్తా పార్టీ ఎలా సాధిస్తుంది -

- మద్యం వ్యాపారం ప్రయివేటు వ్యక్తుల చేతుల్లో వున్నంతకాలం బెల్టుషాపులు, సిటింగ్ రూమ్లు, విచ్చలవిడి అమ్మకాలు వుంటాయి. రాజకీయ పార్టీలు ఈ వ్యాపారంలో భాగస్వాములౌతారు. సిండికేట్లు కుంభకోణాల తప్పవు.
- లోక్సత్తా పార్టీ మద్యం వ్యాపారాన్ని ప్రభుత్వమే నిర్వహించాలని స్పష్టం చేస్తుంది. అప్పుడే పరిమిత షాపుల్లో, పరిమిత వేళల్లో మద్యం అమ్మకాల నియంత్రణ సాధ్యం అవుతుంది. మద్యం వ్యాపారంలో రాజకీయాల పాత్ర తొలగించబడుతుంది

5. స్థానిక ప్రభుత్వాలు

ప్రజలకు మెరుగైన వసతులు - సేవలు అందించే స్థానిక ప్రభుత్వాలు

- అవినీతి లేని పాలన. సిటిజన్స్ ఛార్జర్ల అమలు. ప్రజలకు అందుబాటులో సమాచారం.
- శుద్ధి చేసిన మంచినీరు. ఈగలు, దోమలు లేని పారిశుధ్యం. రోడ్లు, లైట్లు.
- పాఠశాలలో మెరుగైన విద్యాప్రమాణాలు. ఆరోగ్య కేంద్రాలలో వైద్యసేవలు. అంగన్ వాడీ తదితర ప్రభుత్వ సంస్థలలో ప్రజా కమిటీల ద్వారా మెరుగైన సేవలు.
- ప్రభుత్వ పథకాల అమలులో అర్హులకు అవినీతి లేకుండా అందే ఏర్పాటు
- పంచాయితీలను, మున్సిపాలిటీలను నిధులు, విధులు, సిబ్బంది గల స్థానిక ప్రభుత్వాలుగా రూపొందించాలి.
- ప్రజలకు మెరుగైన సేవలు అందించడానికి తలసరి 1000 రూపాయల గ్రాంటును విధిగా పంచాయితీలకు, మున్సిపల్ వార్డులకు అందించాలి.
- ప్రజల భాగస్వామ్యంతో వారు రూపొందించుకున్న ప్రణాళిక ఆధారంగా ఈ నిధులు ఖర్చు చేసుకోడానికి వీలు కల్పించాలి.

6. అవినీతి నిరోధానికి చట్టబద్ధ ఏర్పాట్లు

1. లోక్సత్తా పార్టీ అవినీతి నిరోధానికి పటిష్టమైన, ఆచరణ యోగ్యమైన వ్యవస్థాగత ఏర్పాటు వుండాలని కోరుతున్నది. దేశానికి లోక్ పాల్, రాష్ట్రాలకు లోకాయుక్త, జిల్లాలకు అంబుడ్స్ మన్ వ్యవస్థలను ప్రతిపాదించింది.
2. నేరపరిశోధన, ప్రాసిక్యూషన్ వ్యవస్థలకు తగిన స్వతంత్ర ప్రతిపత్తి వుండాలని కోరుతున్నది.
3. ప్రత్యేక కోర్టుల ఏర్పాటుకు, ఆస్తుల జప్తుకు తగిన చట్టబద్ధమైన ఏర్పాట్లు వుండాలని కోరుతున్నది.
4. అన్ని ప్రభుత్వ కార్యాలయాలలో సిటిజన్స్ ఛార్జర్లు, వాటి అమలుకు తగిన కట్టుదిట్టమైన ఏర్పాట్లతో "పౌరసేవల హక్కు చట్టం" వుండాలని కోరుతున్నది.

అంశం - 8

పార్టీ ఎజెండాని ప్రజల ఎజెండా చేయడం ఎలా?

లోక్సత్తా పార్టీ ఎలాంటి ఉద్యమ రూపాలను చేపడుతుంది?

మనం ప్రజాస్వామ్యంలో ఉన్నాం. పార్టీలను, సంస్థలను ఏర్పాటు చేసుకునే స్వేచ్ఛ అందరికీ ఉంది. ప్రజల్ని చైతన్య పర్చడానికి,

సమీకరించడానికి, సంఘటిత పర్చడానికి అవకాశాలున్నాయి. ఎన్నిలోటు పాట్లు ఉన్నా ఎన్నికలు జరుగుతున్నాయి. ప్రభుత్వాలని మార్చడం ప్రజల చేతుల్లో ఉంది. ప్రజలు ప్రభుత్వాలని మారుస్తున్నారు.

రాజకీయం అంటే ప్రజల ఉమ్మడి అవసరాలను తీర్చడం. వారి సమస్యలకి నిజమైన పరిష్కారాలను అన్వేషించడం, వారిజీవితాలను సుఖప్రదం చేయడానికి కొత్తదారులు వెతకడం రాజకీయాలలో సంఘర్షణ ఉంటుంది. అది పార్టీల మధ్య సంఘర్షణ కాదు. వ్యక్తుల మధ్య సంఘర్షణ కాదు. భావాల మధ్య సంఘర్షణ, విధానాల మధ్య సంఘర్షణ మాత్రమే. అందుకోసం ప్రజల మధ్య బహిరంగ చర్చను అర్థవతంగా నిర్వహించాలి. ఈ చర్చలో ప్రజల్ని భాగస్వాములను చేయాలి. ఇదీ నిజమైన రాజకీయం. అంతేగాని పార్టీల మధ్య కక్షలు పెంచడం, ప్రజల్ని చీల్చి ముఠా కక్షలలో పావుల్ని చేయడం రాజకీయం కాదు.

అలాగే పార్టీలకు సభలు, సమావేశాలు నిర్వహించుకునే స్వేచ్ఛ ఉంటుంది. నిరసన వ్యక్తం చేసే స్వేచ్ఛ ఉంటుంది. అయితే అవి ఇతరుల స్వేచ్ఛకి భంగం కలిగించేవిగా ఉండకూడదు.

ఎ) లోక్ సత్తా పార్టీ శాంతియుతమైన, అహింసాయుతమైన కార్యకలాపాలను మాత్రమే చేపడుతుంది.

బి) ఇతరుల స్వేచ్ఛకు భంగం కలిగించే రాస్తారోకోలు, బంద్లు వగైరాలకు దూరంగా ఉంటుంది.

సి) బస్సుల దహనం, ఆస్తుల విధ్వంసం లాంటి కార్యకలాపాలలో ఎట్టి పరిస్థితుల్లోనూ పాల్గొనదు.

డి) శాంతియుతమైన ప్రదర్శనలు, ధర్నాలు, నిరాహారదీక్షలు, నల్లబ్యాడ్జీల మౌన ప్రదర్శనలు వంటి కార్యకలాపాలను నిర్వహిస్తుంది. ప్రజాభిప్రాయసేకరణకు కొత్తతరహా నిరసన పద్ధతులను చేపడుతుంది. ఇతరుల స్వేచ్ఛకు భంగం కలిగించని రీతిలో వీటిని నిర్వహిస్తుంది.

లోక్ సత్తా పార్టీ కార్యకలాపాలలో ఇలాంటి నిరసనలు, ప్రజాసమీకరణలు ఒక భాగం మాత్రమే. ప్రజలలో రాజకీయ చర్చను విస్తృతంగా సాగించడానికి, ప్రజాభిప్రాయసేకరణ చేయడానికి, ప్రజలకు అందాల్సిన సేవల్ని మెరుగు పర్చడానికి పలు వినూత్నమైన పద్ధతుల్ని, ప్రచార ఆందోళనారూపాల్ని చేపడుతుంది.

చెయ్యకూడని పనులు :

- పత్రికలు, ప్రసార మాధ్యమాలకు వ్యతిరేక కార్యక్రమాలు చేపట్టకూడదు.
- వ్యక్తులను, పార్టీలను దూషించకూడదు. ప్రజాప్రతినిధులతో, అధికారులతో దురుసుగా వ్యవహరించకూడదు.
- ప్రభుత్వ ఆస్తులను ఎట్టిపరిస్థితులలోనూ ధ్వంసం చెయ్యకూడదు. పౌరజీవనాన్ని స్తంభించే కార్యక్రమాలను చేపట్టకూడదు.
- కులాలు, మతాల మధ్య సంఘర్షణపెంచే కార్యక్రమాలు చేపట్టకూడదు.
- ప్రభుత్వ కార్యాలయాలలో, పోలీస్ స్టేషన్లలో పైరవీలు చేయకూడదు.
- వ్యక్తిగత ప్రయోజనాలకు పార్టీపేరుని, హోదాని వినియోగించకూడదు.

ప్రాథమిక శాఖల విధులు, కార్యకలాపాలు ఎలా వుంటాయి?

లోక్ సత్తా పార్టీకి ప్రాథమిక శాఖలు చాలా ముఖ్యమైనవి. ఈ శాఖలు పార్టీకి ప్రజలకీ మధ్య లింకుగా వుంటాయి. పార్టీని ప్రజలకు పరిచయం చేసేవి, ప్రజల్ని పార్టీ కార్యకలాపాలలోకి ఆకర్షించేవి ఈ ప్రాథమిక శాఖలే. ఈ లింకు సరిగా పనిచెయ్యకపోతే పార్టీ విధానాలు, కార్యక్రమాలు ప్రజలకు చేరవు. ప్రజలలో వున్న స్పందనని పార్టీ విస్తరణకు సద్వినియోగం చేసుకునే పరిస్థితి వుండదు.

అందుచేత ప్రాథమిక శాఖలలో పనిచేసే నాయకత్వ బృందాలు, కార్యకర్తలు, వలంటీర్లు పూర్తిగా తర్ఫీదు పొందిన వారై వుండాలి. మనం ఏం చెయ్యాలి, ఎలా చెయ్యాలి అన్న స్పష్టత కలవారై వుండాలి. ప్రజాసంబంధాలను పెంచుకునే నేర్పరితనం,

సమస్యలకు పరిష్కారాలను ఆలోచించగల నిపుణతను, సాధించగల మార్గాలు తెలిసిన వారై వుండాలి. అందుచేత ఈ శాఖల ప్రాధాన్యతని అన్ని స్థాయిలలోని నాయకత్వ బృందాలు గుర్తించాలి.

పార్టీ ప్రాథమిక శాఖలు ఈ క్రింది కార్యకలాపాలను నిర్వహించాలి:

1. ప్రచార కార్యక్రమాలు: నూతన రాజకీయ సంస్కృతి గురించి, పార్టీ ఎజెండాలోని అంశాల మీద ఆ ప్రాంత ప్రజలలో విస్తృతంగా ప్రచారం చెయ్యాలి. కరపత్రాల పంపిణీ, ఆడియో, వీడియో క్యాసెట్ల ప్రచారం చెయ్యాలి. వివిధ తరగతుల ప్రజలకు ఆసక్తి కలిగించే ఎజెండా అంశాలపై సభలు, సమావేశాలు, చర్చాగోష్ఠులు నిర్వహించాలి. విద్యార్థులను యువకులను, మహిళలను సమీకరించే ప్రత్యేక కార్యకలాపాలు నిర్వహించాలి.

2. మౌలిక వసతుల కోసం : నివాసయోగ్యమైన గ్రామాలు, పట్టణాలు, కాలనీలు, పేదల వాడల కోసం, కార్యక్రమాలు చేపట్టాలి. మౌలిక వసతులైన మంచినీరు, మరుగుదొడ్లు, డ్రయినేజీ, వీధిదీపాలు, ఇతర స్థానిక ప్రజల అవసరాలను ప్రజల భాగస్వామ్యంతో గుర్తించి “సూక్ష్మ ప్రణాళికలు” రూపొందించాలి. ఈ సమస్యల పరిష్కారానికి వివిధ ప్రజా ఒత్తిడి కార్యక్రమాలు చేపట్టాలి.

3. ప్రజల స్థితిగతుల్ని మెరుగుపరిచే కార్యకలాపాలు : నిరుద్యోగ యువతపై సర్వే, ఉపాధి నైపుణ్యాల పొందే అవకాశాలపై అవగాహన కల్పించడం. రైతులకు వ్యవసాయాన్ని లాభసాటి చెయ్యడానికి తీసుకోవలసిన చర్యలు, డ్వాక్రా మహిళలకు నైపుణ్యాల కల్పనా కార్యకలాపాలు, పేదల స్థితిగతులు మార్చే అంశాలు వగైరాలు. వీటిపై నిర్దిష్టమైన సర్వేలను నిర్వహించడం - అవగాహన కల్పించడం పరిష్కారాలకు ప్రయత్నించడం.

4. ప్రభుత్వ సేవల మెరుగు కోసం : మున్సిపల్ పట్టణాల వార్డులలో, డివిజన్లలో, గ్రామాలలో ప్రభుత్వసేవలను అందించే పాఠశాలలు, ఆరోగ్యకేంద్రాలు, అంగన్వాడీలు, రేషన్ షాపులు వగైరాలపై “వాస్తవ స్థితినివేదికలు” తయారుచెయ్యడం. సమస్యల్ని గుర్తించడం, లబ్ధిదారులను సమీకరించడం, నిబంధనల మేరకు సంస్థల పనితీరు మెరుగు పరిచే కార్యకలాపాలు చేపట్టాలి.

5. అర్జులకు ప్రభుత్వ పథకాలు : మున్సిపల్ వార్డులలో/డివిజన్లలో, గ్రామాలలో అమలు జరిగే వివిధ ప్రభుత్వ పథకాల పై ప్రజలకు అవగాహన కల్పించడం, లబ్ధిదారుల జాబితాలను ప్రకటించడం అర్జులకు, అవినీతి లేకుండా పథకాల అమలుకు కృషి చెయ్యడం.

6. వ్యక్తిగత సమస్యలు : పార్టీ శాఖల ముందుకు చాలా వ్యక్తిగత సమస్యలు వస్తాయి. మన ప్రాధాన్యత మాత్రం సామూహిక సమస్యలకే ఇవ్వాలి. అయితే వ్యక్తిగత సమస్యల మీద వచ్చేవారికి తగిన సహకారం ఇవ్వాలి.

- ప్రజలు హక్కుగా పొందే అంశాలను అంటే జనన, మరణ సర్టిఫికేట్లు కులధృవీకరణ సర్టిఫికేట్లు, అదాయ ధృవీకరణ పత్రాలు వంటి సమస్యలు ఎవరైన తీసుకువస్తే వాటిని పట్టించుకోవాలి. సిటిజన్ ఛార్జర్లను వినియోగించుకోవాలి.
- ప్రభుత్వం వివిధ పథకాలను అమలు చేస్తున్నది. గృహాలు, రుణాలు, యువశక్తి, మహిళా సంక్షేమ పథకాలు వగైరాలు వుంటాయి. లబ్ధిదారులు తమకు న్యాయం జరగలేదని వస్తుంటారు. ఇలాంటి సందర్భాలలో సమాచారహక్కు చట్టాన్ని వినియోగించుకుని లబ్ధిదారుల జాబితాలను సేకరించాలి. అర్జులకు పద్ధతి ప్రకారం, అవినీతి లేకుండా ఇచ్చే ఏర్పాటుకు ప్రయత్నించాలి.
- పూర్తిగా వ్యక్తిగత సమస్యల పరిష్కారానికి సహాయం చెయ్యమని వచ్చే వారుంటారు. అలాంటి వారికి పరిష్కారానికి తగిన సలహాలు చెప్పి పంపించాలి.
- మరికొందరు తమ లబ్ధికోసం సిఫారసులు చెయ్యమని కోరతారు. వారికి అలాంటి సహాయం చెయ్యలేమని స్పష్టంగా చెప్పండి. పైరవీ కార్యకలాపాలకు దూరంగా వుండండి.

7. సిటిజన్స్ ఛార్జర్లు, సమాచార హక్కు : మున్సిపాలిటీలు, పంచాయతీలు వివిధ ప్రభుత్వకార్యాలయాలలో ప్రజలకు సేవలు అందించే సిటిజన్స్ ఛార్జర్లు, సమాచారాన్ని పొందే హక్కును వినియోగించుకోవడానికి సహాయం చెయ్యండి. వ్యక్తిగత కక్షల కోసం ఈ హక్కుల్ని దుర్వినియోగం చెయ్యకూడదు.

8. పార్టీ కార్యకలాపాలు : పార్టీ సభ్యులను పెద్దసంఖ్యలో నమోదు చేసుకునే కార్యక్రమాన్ని పార్టీ శాఖలు చేపట్టాలి. చేరిన సభ్యులందరికీ కనీసం ఒకరోజు పార్టీ శిక్షణ ఇవ్వాలి. పార్టీ సభ్యులను వారి ఆసక్తిని బట్టి వివిధ కార్యక్రమాల కోసం వలంటీర్లుగా నమోదు చేసుకోవాలి. యువసత్తా, మహిళాసత్తా, వృత్తి నిపుణుల యూనిట్లు ఏర్పాటు చెయ్యాలి.

9. ఎన్నికలు కార్యక్రమాలు : వలంటీర్ల బృందాలతో వార్డు / డివిజన్/ గ్రామస్థాయిలో పోలింగ్ స్టేషన్ల వారిగా ఓటర్ల జాబితాలను తనిఖీ చేయించాలి. అర్హులైన వారిని ఓటర్లుగా చేర్పించాలి. విధిగా ఓటు చేసేలా చైతన్య కార్యక్రమాలు చేపట్టాలి.

- పట్టణాలు, నగరాలలో పోలింగ్ స్టేషన్ పరిధిలో ఏరియా ప్రజాసభకు ఎన్నికలు నిర్వహించాలి. వార్డు ప్రజా కమిటీలను ఏర్పాటు చేయాలి.
- అన్ని సాధారణ ఎన్నికలలో పట్టణ వార్డు/డివిజన్ గ్రామశాఖలు అభ్యర్థుల నిర్ణయానికి జరిగే “ప్రాథమిక ప్రజా ఎన్నిక”కు తమ పరిధిలోని పోలింగ్ స్టేషన్లలో తగిన ఏర్పాట్లు చెయ్యాలి.
- ఎన్నికలలో తమ పరిధిలోని అన్ని పోలింగ్ స్టేషన్ల పరిధిలో ప్రచారానికి, ఏజెంట్ల నియామకానికి, తగిన ఏర్పాట్లు చేసుకోవాలి.

ఈ ఎన్నికల ప్రచారం, ప్రాథమిక ఎన్నికల నిర్వహణకు, ఎన్నికలలో పాల్గొనడానికి వీలుగా వార్డు/డివిజన్/గ్రామ పరిధిలోని అన్ని పోలింగ్ స్టేషన్లకు పార్టీ సభ్యులతో పోలింగ్ స్టేషన్ బృందాలను ఏర్పాటు చెయ్యాలి.

అంశం - 9

లోక్ సత్తా పార్టీకి ఎలాంటి నాయకత్వ బృందం ఉండాలి?

ప్రతి బృందానికి, సమాజానికీ ఏదో ఒకరూపంలో నాయకత్వం అవసరం. నాయకత్వం లేని సమాజం తన అవసరాలకు తగిన లక్ష్యాలను నిర్దేశించుకోలేదు. లక్ష్యాలను సాధించుకోవడానికి తగిన మార్గాలను, సాధనాలను అన్వేషించుకోలేదు. ఒక సమూహాన్ని, సమాజాన్ని ముందుకు నడిపించే నాయకత్వం లేకపోతే పురోగమనం ఉండదు. సమాజం మార్పు సాధించలేక కొట్టుమిట్టాడుతుంది.

1. సహజనాయకత్వం : ఒక పక్షం గుంపును ముందుండి నడిపే పక్షి ఉంటుంది. ఒక ఆవుల మందను ముందుండి నడిపే ఆవు ఉంటుంది. అలాగే మన చుట్టూ ఉన్న కుటుంబాలను చూడండి. అందులో ఒక కుటుంబంలో భర్త లేదా భార్య, మరికొన్ని కుటుంబాలలో తల్లి లేదా కొడుకు లేదా కూతురు ఆ కుటుంబానికి నాయకత్వాన్ని అందిస్తారు. ఆ కుటుంబంలో అందరి సమస్యల్ని తమ సమస్యలుగా భుజాన వేసుకుంటారు. ఇష్టపూర్వకంగా సేవలు అందిస్తారు. పక్షుల గుంపులకు, పశువుల మందలకు, మానవ కుటుంబాలకు ఎన్నికలు ఉండవు. పదవులూ ఉండవు. అయినా అవి నాయకత్వాన్ని అందిస్తాయి. ఇదీ సహజనాయకత్వం. దీన్ని మనం అంది వుచ్చుకోవాలి. పదవులు, హోదాలతో నిమిత్తం లేకుండా సమాజహితం కోసం నాయకత్వాన్ని అందించే పవిత్ర కర్తవ్యాన్ని మనం నిర్వహించాలి.

2. బృందనాయకత్వం: లోక్ సత్తా పార్టీలో నాయకులు, అనుచరులు ఉండరు. అందరూ సహచరులే. బృందనాయకత్వానికి అత్యంత కీలకమైంది కలిసి పనిచేసేతత్వం. ఈ జట్టు తత్వాన్ని మనం ప్రయత్న పూర్వకంగా పెంపొందించుకోవాలి. ఎందుకంటే మన దేశంలో కలిసి పనిచేసే తత్వం తక్కువ. ఇద్దరు వ్యక్తులు ఉంటే మూడు పార్టీలు పెట్టే మనస్తత్వం ఎక్కువ.

- మనుషులన్న తర్వాత భిన్నాభిప్రాయాలుంటాయి. ఎవరి ప్రత్యేకతలు వారికుంటాయి. ఈ భిన్నత్వంలో ఏకత్వమే బృంద నాయకత్వం. ఈ ఏకత్వాన్ని సాధించడానికి భిన్నత్వాన్ని తుంచేయకూడదు. భిన్నత్వాన్ని కాపాడే పేరుతో ఏకత్వాన్ని వదులుకోకూడదు.
- బృందం కలిసి పని చేయాలంటే విభేదించే అంశాలతో ప్రారంభించకూడదు. ఆమోదించే అంశాలతో జట్టునడక ప్రారంభించాలి. కలిసి పనిచేసే కొద్దీ, జట్టు అనుభవాన్ని సంపాదించే కొద్దీ ఐక్యత బలపడుతుంది. విభేదాలనే ప్రధానం చేసుకుంటే ఒక్క అడుగు ముందుకుపడదు. జట్టు ముక్కులవుతుంది.
- బృందంలోని సభ్యులందరికీ ఒకే రకమైన శక్తి సామర్థ్యాలు ఉండవు. బృందం తన సహచరులలో ఉన్న బలాన్ని, నైపుణ్యాన్ని పూర్తిగా వినియోగించుకోవాలి. ఎదుటివారి బలాన్ని గుర్తించడం, గౌరవించడం, పరస్పర విశ్వాసంతో పనిచేయడం బృందనాయకత్వాలు అలవర్చుకోవాలి.
- లక్ష్యం ప్రధానం అయితే పదవులు, ప్రాధాన్యతలు, గుర్తింపులు ఇతర చిల్లర విభేదాలు తెరమరుగవుతాయి. ఎవరు ఎక్కడ ఉన్నారన్నది అప్రధానం అవుతుంది. ఒక విజయాన్ని సాధిస్తే అది జట్టు విజయం అవుతుంది. ఉదాహరణకి కృష్ణాష్టమికి గ్రామాలలో యువకుల బృందాలు ఉట్టికొట్టే వేడుక చేస్తారు. ప్రతి బృందం ఉట్టి కొట్టడమే లక్ష్యంగా పనిచేస్తుంది. జట్టుసభ్యులలో బలంగా బరువు మోయగలవారు కింది వరుసలో ఉంటారు. వారిమీద కాస్త బరువు తక్కువ వారు, ఆపైన ఇంకాబరువు తక్కువ వారు చివరికి ఒక చిన్న కుర్రవాణ్ణి పెట్టుకుని ఉట్టి కొట్టడానికి ప్రయత్నిస్తారు. జట్టుకు ఒక నాయకుడు ఉంటాడు. అతను బాగా బరువుమోయగల వాడైతే కింద వరుసలో ఉంటాడు జట్టుకు ఎక్కడ అవసరమో అక్కడ ఉంటాడు. ఎవరు ఎక్కడ ఉండాలన్నది జట్టుసభ్యుల శక్తి సామర్థ్యాలను బట్టి నిర్ణయం అవుతుంది. పదవుల్ని బట్టి నిర్ణయం కాదు. అక్కడ అందరి లక్ష్యం ఉట్టికొట్టడమే. జట్టులో సభ్యులు ఎవరు ఎక్కడ ఉన్నారన్నది ముఖ్యం కాదు. లోక్సత్తా పార్టీకి ఇలాంటి జట్టు తత్వం ఉండాలి. లక్ష్యమే ప్రధానంగా ఉండే జట్టుతత్వాన్ని మనం జీర్ణించుకోవాలి.
- ఉద్యమ సంస్థలో నాయకత్వ బృందాలు మార్గదర్శక పాత్ర వహించాలి. పెత్తనం చేయకూడదు. కార్యకర్తలను ప్రోత్సహించడం, ఉత్సాహపర్చడం, స్నేహభావం ప్రదర్శించడం ద్వారా ఎంత పనినైనా చేయించగలుగుతారు.
- అందరికీ ఒక నోరు రెండు చెవులు ఉన్న విషయాన్ని మనం గుర్తుంచుకోవాలి. ఎందుకంటే మనం ఎదుటవారికి చెప్పేదానికన్నా రెట్టింపు సమయం కార్యకర్తల నుండి, ప్రజల నుండి వినడానికి, తెలుసుకోవడానికి పూనుకోవాలి. అప్పుడే అందరి విశ్వాసాన్ని చూరగొనే నాయకత్వం అందించగలుగుతారు.
- నాయకత్వ బృందాలు సంస్థ ప్రయోజనాల పట్ల దృఢంగా వ్యవహరించాలి. సంస్థను స్వప్రయోజనాలకు వాడుకునే వారి పట్ల, సంస్థ ప్రయోజనాలకు భిన్నంగా వ్యవహరించే వారి పట్ల కఠినంగా వ్యవహరించాలి.
- బృందనాయకత్వం ఒక కళ. దానిని ప్రయత్నపూర్వకంగా సంతరించుకోవాలి. అన్నిస్థాయిల్లోనూ మనం బృందనాయకత్వాన్ని అందించాలి. కొత్త రాజకీయ సంస్కృతిని అలవర్చుకోవాలి, ఆచరించాలి.

అంశం - 10

నియోజకవర్గస్థాయి కార్యచరణ ప్రణాళిక

నాయకత్వానికి నిర్దిష్ట బాధ్యతలు

* * *



కర్నూలులో తెలుగుతేజం కార్యక్రమాలలో డా॥ జేపీ





**అనంతపురం తెలుగుతేజం రౌండ్ టేబుల్ లో
డా॥ జయప్రకాష్ నారాయణ్**

To,

Book-Post

PRINTED MATTER

If not delivered please return to:

Lok Satta Times

8-2-674B/2/9, Plot No. 93

Happy valley, Road No. 13A

Banjara Hills, Hyderabad - 500 034